

காலைக்கதிர்

Kalaikkathir

நாடாளுமன்ற உறுப்பினர் ஒருவருடன் உரையாடிக் கொண்டு இருந்தேன். நேற்று இதே பத்தியில் வந்த விடயம் குறித்துப் பேசு சுத திரும்பியது. இந்த நாடாளுமன்றத்தின் கீழ் புதிய அரசமைப்பு உருவாக்க முயற்சிகளுக்கு இன்னும் இடமிருக்கிறது **பக்கம் 02 >>>**

விழயல் 03 வள்ளுவர் ஆண்டு 2049 கார்த்திகை 23 ஞாயிற்றுக்கிழமை 09.12.2018 கதிர் 34

தீர்ப்பு எதுவானாலும் ஏற்கத் தயாராகுங்கள்!



சு.க. உறுப்பினர்களுக்கு மைத்திரி அறிவுறுத்தல்

உயர்நீதிமன்றத்தின் தீர்ப்பு எதுவாக இருந்தாலும் அனைத்து உறுப்பினர்களும் அதனை ஏற்று அடுத்த கட்ட நடவடிக்கைகளை முன்னெடுக்கவேண்டும் என ஜனாதிபதி மைத்திரிபால சிறிசேன வலியுறுத்தியுள்ளார். **பக்கம் 11 >>>**

மஹிந்த தலைமையில் நேற்று விசேட கூட்டம்

கொழும்பு, டிசெ. 09 முன்னாள் ஜனாதிபதி மஹிந்த ராஜபக்ஷ மற்றும் ஐக்கிய மக்கள் சுதந்திர கூட்டமைப்பின் கட்சித் தலைவர்களுக்கும் இடையிலான விசேட கலந்துரையாடல் நேற்றிரவு இடம்பெற்றது. கொழும்பு - விஜயராம மாவத்தை, முன்னாள் ஜனாதிபதி **பக்கம் 11 >>>**

கோப்பாயில் வீடொன்றின் மீது பெற்றோல் குண்டுத் தாக்குதல்



பெண் காயம்; ஹைஏஸ், ஓட்டோ சேதம்
யாழ்ப்பாணம், டிசெ. 09 கோப்பாய் மத்தி, கல்வியற் கல்லூரி ஒழுங்குகையில் உள்ள வீடொன்றின் மீது பெற்றோல் குண்டுத் தாக்குதல் மேற்கொள்ளப்பட்டதில் குடும்பப் பெண் ஒருவர் கையில் எரிகாயமடைந்த நிலையில் யாழ். போதனா வைத்தியசாலையில் சேர்க்கப்பட்டுள்ளார். **பக்கம் 11 >>>**

இலங்கையை உன்னிப்பாக அவதானிக்கிறது பிரிட்டன்

கொழும்பு, டிசெ. 09 இலங்கை நிலைமைகளை உன்னிப்பாக கவனித்து வருவதாக தெரிவித்துள்ள, பிரிட்டனின், மனித உரிமைகளுக்கான இராஜாங்க அமைச்சர் அகமட் பிரபு, அங்கு மனித உரிமைகள், சட்டத்தின் ஆட்சி மற்றும் நல்லாட்சி என்பன பாதுகாக்கப்பட வேண்டியதன் **பக்கம் 11 >>>**

பெரமுனவுடன் இணைந்து சு.க. புதிய அரசியல் கூட்டு

மஹிந்தவிடம் சரணடைந்தார் மைத்திரி
கொழும்பு, டிசெ. 09 ஸ்ரீலங்கா பொதுஜன பெரமுனவுடன் இணைந்து புதிய அரசியல் கூட்டணியை உருவாக்குவதற்கு ஸ்ரீலங்கா **பக்கம் 11 >>>**

மக்கள் எதிர்பார்ப்பது பொதுத் தேர்தலையே கூறுகின்றார் மஹிந்த

கொழும்பு, டிசெ. 09 நிலை உள்ளதாகவும், தற்போதைய அரசியலில் ஒரு வகைக் குழப்ப சரி **பக்கம் 11 >>>**

தீர்வைத் தராது தீர்ப்பு கூறுகிறார் ரில்வின் சில்வா

கொழும்பு, டிசெ. 09 நாளாளுமன்றக் கலைப்பு தொடர்பான உயர்நீதிமன்றத்தின் தீர்ப்பு எத்தகையதாக அமைந்தாலும் அது அரசியல் குழப்பநிலைக்கான நிரந்தரத் தீர்வாக அமையும் என **பக்கம் 11 >>>**

ஜனாதிபதித் தேர்தலை உடனே நடத்த முடியாது மைத்திரி தெரிவிப்பு

கொழும்பு, டிசெ. 09 ஜனாதிபதித் தேர்தலை நடத்துமாறு, ஐக்கிய தேசியக் கட்சி உள்ளிட்ட பல்வேறு தரப்புகள் விடுத்த கோரிக்கையை ஜனாதிபதி மைத்திரிபால **பக்கம் 11 >>>**

குதிரைப் பேரம் உச்சம் தொட்டாலேயே பெரும்பான்மை பெற தவறினார் மஹிந்த

ஜனாதிபதி மைத்திரிபால பரபரப்புத் தகவல்
கொழும்பு, டிசெ. 09 50 கோடி ரூபாவரை குதிரைப்பேரம் நடந்ததாலேயே மஹிந்த ராஜபக்ஷவால் நாடாளுமன்றத்தில் பெரும்பான்மையை நிரூபிக்க முடியாமல் போனது. எம்.பிக்களை ஏலமிட்டிருக்காவிட்டால் இந்நேரம் மஹிந்த பிரதமராகியிருப்பார். அரசியல் குழப்பமும் ஏற்பட்டிருக்காது. **பக்கம் 11 >>>**



கன மழைக்கு வாழ்ப்பு

கொழும்பு, டிசெ. 09 இலங்கைக்கு தென் கிழக்கே வங்கக் கடலில் ஏற்பட்டுள்ள காற்றழத்த தாழ்வு நிலை குறைந்தளவு விருத்தியடைந்துள்ளதால் அடுத்த **பக்கம் 11 >>>**

மக்கள் ஆதரவு இருக்கும்வரை அரசியல் பயணம் தொடரும்! மஹிந்த நேற்று அறிவிப்பு
கொழும்பு, டிசெ. 09 மக்கள் ஆதரவு இருக்கும் வரை மக்களுக்கான எனது அரசியல் பயணம் தொடரும். அதை எவராலும் தடுத்து நிறுத்த முடியாது என்று முன்னாள் ஜனாதிபதி மஹிந்த ராஜபக்ஷ அறிவித்துள்ளார். **பக்கம் 11 >>>**



இறுதிநேரத்தில் ரணிலை கைவிடுகின்றது ஜே.வி.பி. பிரேரணையை எதிர்க்க முடிவு

கொழும்பு, டிசெ. 09 ரணில் விக்கிரமசிங்கவைப் பிரதமராக நியமிப்பதற்கு ஆதரவு தெரிவிக்கும் வகையில் ஐக்கிய தேசியக் கட்சியால் நாடாளுமன்றத்தில் முன்வைக்கப்படவுள்ள பிரேரணைக்கு ஆதரவளிக்கப்படமாட்டாது என்று ஜே.வி.பி. அறிவித்துள்ளது. **பக்கம் 11 >>>**

ரணிலுக்கு ஆதரவாக பிரேரணை; 12 ஆம் திகதியும் சபை அமர்வை புறக்கணிக்கிறது மஹிந்த அணி

கொழும்பு, டிசெ. 09 ஜ.தே.க. தலைவர் ரணில் விக்கிரமசிங்கவுக்கு ஆதரவாக எதிர்வரும் 12 ஆம் திகதி நாடாளுமன்றத்தில் நிறைவேற்றப்படும் தீர்மானம் ஜனாதிபதியிடம் கையளிக் **பக்கம் 11 >>>**

இனி...

(முதலாம் பக்கத் தொடர்ச்சி) என்பது போல கூட்டமைப்புத் தலைவர் இரா.சம்பந்தன் நம்புகின்றார் என்று குறிப்பிட்டு அது ஏமாளித்தனம் என்பது போல நான் விமர்சித்திருந்தேன். ஆனால், எனது கருத்தை மறுத்துரைத்த அந்த எம்.பி. சம்பந்தன் ஐயா கூறும் விளக்கத்தில் அர்த்தங்கள் ஆயிரம் ஆழமாகப் பொதிந்துள்ளன என்றார்.

புதிய அரசமைப்புக்கான வாய்ப்பு இன்னும் உள்ளது என நம்புகின்றீர்களா என்று கேட்டு வைத்தேன்.

முன்னெப்போதும் விட இப்போது வாய்ப்பு இன்னும் பிரகாசமாக உள்ளது என்ற மாதிரி அவர் பதில் தந்தார்.

அவரது விளக்கத்தில் அர்த்தம் இருப்பதாகவே எனக்குத் தோன்றியது.

நாடாளுமன்றக் கலைப்புத் தவறானது என உயர்நீதிமன்றம் இறுதித் தீர்ப்பு வழங்கும் என உறுதியாக நம்பும் அவர், அப்படித் தீர்ப்பு வந்தால் ரணில் விக்கிரம சிங்கவைப் பிரதமராக்குவதைத் தவிர ஜனாதிபதி மைத்திரிபால சிறிசேனவுக்கு வேறு வழியிருக்கப் போவதில்லை, அவர் அந்த வழிக்கு இறங்கி வருவார் என்றார் அந்த எம்.பி.

அது சரிதான் என்றேன்.

ரணில்தான் பிரதமர் என்றால், அவர் தலைமையிலான ஐ.தே.க. அமைச்சர்களுடன் தனித்து வாராந்தம் அமைச்சரவைக் கூட்டங்களை நடத்துவது மைத்திரி ரிக்கு கஷ்டமான காரியமாக இருக்கும். அப்படி தனது எஞ்சிய பதவிக் காலமான ஒரு வருடத்தைக் கொண்டிருப்பது மைத்திரி ரிக்கு சிக்கலாகவே இருக்கும்.

ஆகவே, தனது தரப்பில் ஒரு டசினுக்குக் குறையாதோரை அமைச்சர்களாக்கி அவர்கள் சகிதமே அமைச்சரவையை எதிர்கொள்ள ஜனாதிபதி விரும்புவார். அதைத் தவிர அவருக்கு மாற்று வழியில்லை. அதற்கு வசதியாக இன்னும் மைத்திரி தலைமையிலான ச.கவிலேயே இருக்கிறோம் என்ற பெயரோடு சமார் இருப்பது எம்.பிக்கள் உள்ளனர்.

ஆனால், தான் நினைத்தபடி அவர்களுக்கு அமைச்சரவையில் ஜனாதிபதி மைத்திரி இடம் கொடுக்க முடியாது.

அப்படி ஒரு நிலைமை 2001 முதல் 2004 ஆரம்பம் வரை ஜனாதிபதி சந்திரிகாவின் கீழ் பிரதமர் ரணிலின் ஆட்சியின் போது இருந்தது என்பது உண்மைதான்.

நிறைவேற்று அதிகார ஜனாதிபதி, தமது பிரதமரின் இணக்கமின்றியும் அமைச்சர்களை நியமிக்கலாம் என்று அரசமைப்பு ஏற்பாடுகளுக்கு புது விளக்கங்கள், வியாக்கியானங்கள் கொடுத்தபடி, ரணிலின் ஐக்கிய தேசிய முன்னணி அரசின் ஆட்சிக் காலத்தில் லக்ஷ்மன் கதிர்காமர், சரத் அமுனுகம முதலிய மூன்று அமைச்சர்களை நியமித்து, அவர்கள் சகிதம் ரணிலின் ஆக்ரோ அமைச்சரவையை அப்போது எதிர்கொண்டார் சந்திரிகா. ஓரிரு மாதங்களில் தனக்கு இருந்த அதிகாரத்தை வைத்து ரணிலின் அப்போதைய அரசை இரண்டே கால் ஆண்டுகளிலேயே வீட்டுக்கும் அனுப்பினார். புதிய பொதுத் தேர்தல் மூலம் அரசையும் தமது கட்டுப்பாட்டுக்குள் கொண்டு வந்தார்.

அது, அந்தக் காலம் நிறைவேற்று அதிகார ஜனாதிபதிக்கு அத்தகைய அதிகாரங்கள் எல்லாம் உள்ளன என்று நம்பப்பட்ட காலம். ஆனால் இப்போது நிலைமை மாறிவிட்டது. 19ஆவது அரசமைப்புத் திருத்தம் கூறாவளியாக வந்து எல்லாவற்றையே மீட்டிப் போட்டு விட்டுப் போய்விட்டது.

பிரதமரின் ஆலோசனையும், இணக்கமுமின்றி அமைச்சர்களை ஜனாதிபதி தம்பாட்டில் நியமிக்க முடியாது.

ஆகையால் ரணிலை மீண்டும் பிரதமராக்கினால் அவரின்

இணக்கத்துடனும், ஆலோசனையுடமே ச.கவினரையும் அவர் அமைச்சர்களாக்க முடியும். அந்தக் கட்டாயம் அவருக்கு வரும்.

அதனால், ஐக்கிய தேசிய முன்னணியுடன் சேர்ந்து கூட்டு அரசு என்ற நிலைக்கே ஜனாதிபதி தள்ளப்படுவார். அதுதான் யதார்த்தம். அரசியல் களப் புறச் சூழல் மைத்திரியை அந்த நிலைக்குதான் நெட்டித் தள்ளும்.

அப்படி ஒரு நிலைமை ஏற்பட்டால், சம்பந்தனின் எதிர்க்கட்சித் தலைவர்புதவியும் தப்பும். ச.கவில் நின்று அக்கட்சி மூலம் எம்.பியான பின்னர் இப்போதும் அந்தக் கட்சியின் சார்பிலான எம்.பி. பதவியை வகித்தபடி தனி அணியாகச் செயற்படும் மஹிந்த, நாமல் உட்பட்ட தரப்பின் நிலைமை அதேகதிதான். திரிசங்கு சொர்க்கம் போல - ஒக்டோபர் 26 இற்கு முந்திய நிலைமை போன்று - எதிர்ணி என்று கூறிக் கொண்டு உத்தியோகபூர்வமாக ச.க.விலும், பெயரவில் எதிர்ணியிலும் இருக்க வேண்டியதுதான்.

அப்படி ஒரு நிலையில் - ஐ.தே.க. - ச.க. சேர்ந்து 125 எம்.பிக்கள் வருவர். ஜே.வி.பியும் கூட்டமைப்பும் சேர்ந்து 20 எம்.பிக்கள் வருவர். வெளியில் நிற்கும் சிவசக்தி ஆனந்தன், டக்ளஸ் தேவா னந்தா போன்றோர் எது, எப்படியாயினும் புதிய அரசமைப்பு ஏற்பாட்டை வரவேற்பார். அதை அவர்கள் எதிர்க்க முடியாது. அத்தகையோரின் ஆதரவுடன் புதிய அரசமைப்பு உருவாக்கத்துக்குத் தேவையான மூன்றில் இரண்டு பங்கு நாடாளுமன்ற உறுப்பினர்களின் - 150 எம்.பிக்களின் - ஆதரவைத் திரட்ட முடியும் என சம்பந்தன் கருதுவது இன்றைய அரசியல் செல்நெறிப் போக்கில் சாத்தியமானதே என்றார் அந்த எம்.பி.

இன்னொரு விடயத்தையும் அவர் சுட்டிக்காட்டினார். இன்று ஆட்சி அமைப்பதற்கான உரிமைமைய ரணில் கோருவதற்கு முக்கிய காரண கார்த்தர்கள் தமிழ்க் கூட்டமைப்புத்தான். ரணிலின் உத்தேச அரசுக்கு 'லைவ் வயர்' கூட்டமைப்புத்தான். அந்த வயரைப் பிடுங்கி விட்டால் ரணில் அரசை உடன் வீட்டுக்கு அனுப்பலாம் என்பது ஜனாதிபதி மைத்திரி ரிக்கு நன்கு தெரியும். அதனால் தான் ரணிலின் அரசுக்கு வெளிப்படையாக ஆதரவு தருகிறோம் எனக் கூட்டமைப்புக் கடிதம் கொடுத்த பின்னரும் கூட்டமைப்புடன் நல்லுறவைப் பேண முயற்சி சிக்கின்றார் மைத்திரி.

இனி வரக் கூடிய ரணிலின் அரசைத் தேவைபடும் சமயத்தில் முற்கூட்டியே நேரத்துடன் வீட்டுக்கு அனுப்புவதாயின் அதற்கு தமக்குரிய ஒரே ஆயுதம் கூட்டமைப்புத்தான் என்பது மைத்திரி ரிக்கு நன்கு தெரியும். அதனால் எப்போதும் கூட்டமைப்புடன் நல்லுறவைப் பேண விரும்பும் மைத்திரி, புதிய அரசமைப்பு உருவாக்க முயற்சி முன் நகர்ந்தால் அதற்கு முட்டுக் கூட்ட போட்டுக் கூட்டமைப்புடனான தமது புரிந்துணர்வை குழப்ப மாட்டார் என்று சம்பந்தன் உறுதியாக நம்புகின்றார்.

தற்போதைய அரசியல் குழப்ப நிலைக்கு மத்தியிலும் இத்தகைய ஒரு முயற்சிக்கு - புதிய அரசமைப்பு உருவாக்க எத்தனத்துக்கு - இன்னமும் இடமும், வாய்ப்பும், சாத்தியம் தாராளமாகவே உள்ளன என்று சம்பந்தன் கருதுவது முற்றிலும் சரியானது. அது அவரின் அரசியல் பட்டறிவில் நீண்ட கால அனுபவத்தில் வந்த அனுமானம்.

துயல்சுப்தி அதைக் கொச்சைப் படுத்தி விமர்சிக்காதீர்கள் என்ற சார்ப்பட கருத்து வெளியிட்டார் அந்த எம்.பி. இந்தக் கருத்துக்களையும் வாசகர் முன் வைக்கிறேன். அவர்களே தீர்மானிக்கட்டும் - சம்பந்தனின் நம்பிக்கையை ஏற்படா, அல்லது இல்லையா என்பதை.

மின்னல்

மல்லாகம் விபத்தில் சிக்குண்டவரின் வலது கால் நேற்று அகற்றப்பட்டது

யாழ்ப்பாணம், டிசெ. 09
ஓட்டோவும் மோட்டார் சைக்கிளும் மோதுண்டு ஏற்பட்ட விபத்தில் மோட்டார் சைக்கிளில் பயணித்த குடும்பத்தலைவர் படுகாயமடைந்தார். அவரின் வலது கால் சிதைவுண்டதால் முழங்காலுக்கு கீழ்பகுதி அகற்றப்பட்டது.

விபத்தையடுத்து ஓட்டோச் சாரதி நிறுத்தாமல் தப்பித்துவிட்டார் என்று தெரிவிக்கப்பட்டது.

மல்லாகம் விசாலாட்சி வித்தியாலயத்துக்கு முன்பாக நேற்றுக் காலை 9 மணியளவில் இந்தச் சம்பவம் இடம்பெற்றது.

தெல்லிப்பளையைச் சேர்ந்த 2 பிள்ளைகளின் தந்தையான குணபாலசிங்கம் கமலசீலன் (வயது-

32) என்பவரே படுகாயமடைந்தார்.

அவரை அந்தப் பகுதியில் நின்றவர்கள் உடனடியாகத் தெல்லிப்பளை வைத்தியசாலையில் சேர்த்தனர். வலது கால் சிதைவுடைந்தமையால் அவர் யாழ்ப்பாணம் போதனா வைத்தியசாலைக்கு மாற்றப்பட்டார்.

யாழ். போதனா வைத்தியசாலையில் குடும்பத்தலைவருக்குச் சிகிச்சை வழங்கப்பட்ட நிலையில் நேற்று மாலை அவரது வலது காலின் முழங்காலுக்குக் கீழ்பகுதி சக்திரச்சிகிச்சை மூலம் அகற்றப்பட்டது என்று தெரிவிக்கப்பட்டது.

சம்பவம் தொடர்பில் பொலிஸார் விசாரணைகளை முன்னெடுத்துள்ளனர். (ஐ)

உருப்பீட்டியில் வீடு புகுந்து கத்திமுனையில் கொள்ளை!

யாழ்ப்பாணம், டிசெ. 09
உருப்பிட்டி மொட்டைப் புளியடிப் பகுதியில் நேற்று அதிகாலை புகைக்கூடு வழியாக வீட்டுக்குள் உள்நுழைந்த திருடர்கள், தாய், மகள் ஆகியோரது கழுத்தில் கத்தியை வைத்து மிரட்டி வீட்டிலிருந்த 14 பவுண் தங்க நகைகள் மற்றும் 20 ஆயிரம் ரூபா பணம், சைக்கிள் என்பவற்றைத் திருடிச் சென்றுள்ளனர்.

வீட்டுக்குள் நுழைந்த நான்கு பேர் கொண்ட திருட்டுக் கும்பல் வீட்டில் தனித்திருந்த தாயையும், மகளையும் கத்தி முனையில் மிரட்டியுள்ளதுடன் சமார் இரு மணித்தியாலங்களுக்கு மேலாக வீடு

முழுவதும் சல்லடை போட்டுத் தேடிய பின்னர் வீட்டிலிருந்த தங்க நகைகள், பணம் என்பவற்றைத் திருடியுள்ளனர்.

திருடிய நகைகளை வீட்டிலிருந்த தாய் மற்றும் மகளிடம் காட்டிய திருடர்கள் இவை கவரிங் நகைகளாக இருந்தால் நீங்கள் இருவரும் உயிரோடு இருக்க மாட்டீர்கள் எனத் தெரிவித்தவாறு அவர்களைக் கடுமையாகத் தாக்கியுமுள்ளனர். இதனையடுத்து இந்தச் சம்பவம் தொடர்பில் பொலிஸார் விசாரணைகளை மேற்கொண்டுள்ளமை குறிப்பிடத்தக்கது. (ஐ)

கொழும்பில் தேசிய உணவு திருவிழா



கொழும்பு, டிசெ. 09
2018 ஆம் ஆண்டின் தேசிய உணவு அரங்கம் நிகழ்வு கொழும்பில் இடம்பெற்றது.

தேசிய உணவு உணக்குவிப்பு நிலையத்தினால் உணவு 2018 என்னும் கருப்பொருளில் இந்நிகழ்வு நேற்று சனிக்கிழமை கொழும்பில் இடம்பெற்றது.

நாடாளுமன்ற உறுப்பினர்களான மஹிந்த அமரவீர, அங்கஜன் இராமநாதன் ஆகியோர் சிறப்பு அதிதிகளாகக் கலந்து கொண்டனர்.

இலங்கையின் தேசிய உணவு வகைகள் உணவு வளாச்சுத்திரவிழாவில் உள்ளடக்கப்பட்டிருந்தமை குறிப்பிடத்தக்கது.

மகாவலி காங்கையில் நீராட சென்ற இளைஞன் உயிரிழப்பு

நாவலபிட்டி மகாவலி காங்கையில் நீராடச் சென்ற இளைஞன் ஒருவர் சடலமாக மீட்கப்பட்டுள்ளார். நேற்று மாலை குறித்த இளைஞனின் சடலம் மீட்கப்பட்டதாக நாவலபிட்டி பொலிஸார் தெரிவித்தனர்.

இந்த இளைஞனின் வீட்டுக்கு வந்த உறவினரோடு மகாவலி காங்கையில் ஆழமான பகுதியில் நீராட 2 இளைஞர்களும் ஒரு சிறுமியும் நீராட முற்பட்டபோது அந்த மூவரும் நீரில் அடித்துச் செல்லப்பட்டனர். இதனைக் கண்ட பொதுமக்கள் குறித்த சிறுமியையும்

இளைஞனையும் உயிருடன் மீட்டனர். எனினும் நாவலபிட்டி பலலேகம பகுதியைச் சேர்ந்த 20 வயதுடைய ரஞ்சித் குமார் என்ற இளைஞன் சடலமாக மீட்கப்பட்டார்.

சம்பவத்தில் பலியான இளைஞனின் சடலம் நாவலபிட்டி மாவட்ட வைத்தியசாலையின் பிரேத அறையில் வைக்கப்பட்டுள்ளது. இச்சம்பவம் தொடர்பில் மேலதிக விசாரணைகளை பொலிஸார் மேற்கொண்டு வருகின்றனர். (ஐ)

அமெ. கப்பல் இலங்கையில் தற்காலிக விநியோகத் தளம்

அமெரிக்காவின் விமானநாங்கிக் கப்பல் யுஎஸ்ஸ ஜோன்ஸ் டென்ஸிஸ் இலங்கையில் தற்காலிக விநியோக தளமொன்றை ஏற்படுத்தியுள்ளது என அமெரிக்கக் கடற்படை தெரிவித்துள்ளது.

கடலில் விநியோகங்கள், ஆதரவு மற்றும் ஏனைய சேவைகளை பெறுவதற்காகவே இந்தத் தளம் ஏற்படுத்தப்பட்டுள்ளது என தெரிவித்துள்ள அமெரிக்கக் கடற்படை இலங்கையுடன் கடற்படை தொடர்பான ஒத்துழைப்புகள் அதிகரித்து வருவதை சாதகமாக பயன்படுத்தும் நோக்கில் இந்த விநியோகத் தளத்தை அமைத்துள்ளதாகவும் தெரிவித்துள்ளது.

இந்து சமுத்திரப் பகுதியில் நடவடிக்கைகளில் ஈடுபட்டுள்ள அமெரிக்கக் கடற்படையினருக்கு விநி

யோகங்களை வழங்குவதற்காக தற்காலிகமாக இந்தத் தளத்தை ஏற்படுத்தியுள்ளதாக அமெரிக்கக் கடற்படை தெரிவித்துள்ளது.

தற்காலிக தளத்தின் கேந்திர முக்கியத்துவத்தை விமானமொன்று ஆராய்ந்த பின்னர் அமெரிக்கக் கப்பலுக்கு விநியோகங்களைக் கொண்டு வந்தது என அமெரிக்கக் கடற்படை தெரிவித்துள்ளது.

தற்காலிக வான்வெளி விநியோக தளம் விமான ஓடுபாதைகளை பயன்படுத்துவதற்கும் உரிய பொருட்களைத் தரணும்தில் பெற்றுக் கொள்வதன் மூலம் கப்பல்கள் தொடர்ந்தும் நடவடிக்கைகளில் ஈடுபடுவதற்கும் ஏனைய பல நடவடிக்கைகளிற்கும் உதவியாக அமைகின்றமை குறிப்பிடத்தக்கது (ஐ)

பன்னாட்டு நிகழ்வுகளில் பிரதமருக்காக வெளிவிவகாரச் செயலரே பங்கேற்கிறார்

அரசியல் குழப்பத்தால் 'இராஜதந்திர அடி'

கொழும்பு, டிசெ. 09
மேன்முறையீட்டு நீதிமன்றத்தின் உத்தரவை அடுத்து, பிரதமர் மற்றும் அமைச்சர்களுக்குப் பதிலாக, வெளிநாட்டுத் தூதரகங்களில் நிகழ்வுகளில், வெளிவிவகாரச் செயலரே, இலங்கை அரசைப் பிரதிநிதித்துவம் செய்து வருகிறார்.

மேன்முறையீட்டு நீதிமன்றத்தின் உத்தரவினால், பிரதமராக மஹிந்த ராஜபக்ஷ செயற்பட முடியாத நிலையும், அமைச்சர்கள் பணியாற்ற முடியாத நிலையும் ஏற்பட்டுள்ளது.

எனினும், மேன்முறையீட்டு நீதிமன்றம் இந்த உத்தரவைப் பிறப்பித்த அன்று, கொழும்பில் ஷாங்கி லா விடுதியில் நடந்த ஐக்கிய அரபு எமிரேட்ஸின் 47 ஆவது தேசிய தின நிகழ்வுகளில், அந்த நாட்டின் தூதுவரின் அழைப்பின் பேரில் மஹிந்த ராஜபக்ஷ கலந்துகொண்டிருந்தார்.



எனினும், ஷாங்கி லா விடுதியில் கடந்த புதன்கிழமை நடந்த, தாய் லாந்து தேசிய நாள் நிகழ்விலும், வியாழக்கிழமை ஜப்பானியத் தூதுவர் அகிரா சுகியாமாவின் இல்லத்தில் நடந்த வரவேற்பு நிகழ்விலும், வெளிவிவகாரச் செயலர் ரவிநாத் ஆரியசிங்கவே இலங்கை அரசைப் பிரதிநிதித்துவம் செய்தார்.

ஜப்பானிய சக்கரவர்த்தி அகிஹிடோவின் 85 ஆவது பிறந்த நாள், கொழும்பில் உள்ள தூதுவரின் இல்லத்தில் கொண்டாடப்பட்டது. இந்த நிகழ்வில் சபாநாயகர் கரு ஜயசூரிய, தமிழ்த் தேசியக் கூட்டமைப்பின் தலைவர் இரா. சம்பந்தன் உள்ளிட்டவர்கள் பங்கேற்றனர்.

இராஜதந்திர நிகழ்வுகளில், பிரதம விருந்தினராக அமைச்சர்கள், இராஜாங்க அமைச்சர்கள், பிரதி அமைச்சர்களே அரசைப் பிரதிநிதித்துவம் செய்வது வழக்கம்.

மேன்முறையீட்டு நீதிமன்றம், பிரதமர் மற்றும் அமைச்சர்களுக்கு இடைக்காலத்தடை உத்தரவு பிறப்பித்துள்ள நிலையில், அமைச்சர்கள் பங்கேற்கவேண்டிய நிகழ்வுகளில் செயலர்களை பங்கேற்குமாறு ஜனாதிபதி மைத்திரிபால சிறிசேன அறிவுறுத்தியுள்ளார் என்பது குறிப்பிடத்தக்கது.

(ஐ)

அரசு பணியாளர்களை அச்சுறுத்துகிறது ஐ.தே.க.

குற்றம்சாட்டுகிறார் லக்ஷ்மன் யாப்பா

கொழும்பு, டிசெ. 09

அரசு பணியாளர்களை அச்சுறுத்தி அரசு இயந்திரத்தைச் சீர்குலைப்பதே ஐக்கிய தேசியக் கட்சியின் நோக்கம் என மஹிந்த தரப்பு நாடாளுமன்ற உறுப்பினர் லக்ஷ்மன் யாப்பா அபயவர்த்தன குற்றம் சுமத்தியுள்ளார்.

கொழும்பில் இடம்பெற்ற ஊடகவியலாளர் சந்திப்பின் போது அவர் இதனைக் கூறினார்.

அவர் மேலும் தெரிவிக்கையில்- 19ஆவது அரசு மைப்புத் திருத்தத்தின் ஊடாக நாடாளுமன்றத்தின் அதிகாரத்தை அதிகரிக்க முற்பட்டு இப்போது அதன் அதிகாரம் குறைவடைந்துள்ளது.

நிறைவேற்று ஜனாதிபதியின் அதிகாரத்தைக் குறைக்கச் சென்று அவரின் அதிகாரம் அதிகரிக்கப்பட்டுள்ளது. அதன் விளைவுகளை தற்போது காண முடிகிறது. அரசமைப்பில் பகுதியளவிலான சீர்திருத்தம் செய்வதை நிறுத்திவிட்டு அதனை முழுமையாக சீர்திருத்தத்திற்கு உட்படுத்த வேண்டும்- என்றார்.

(ஐ)



இரணைமடுவை மகாவலியுடன் இணைப்பதற்கு அரசியல் சூழ்ச்சி ஐங்கரநேசன் குற்றச்சாட்டு



யாழ்ப்பாணம், டிசெ. 09
மாகாண அரசுக்குச் சொந்தமான இரணைமடுக் குளத்தை மத்திய அரசு முற்றாகக் கைப்பற்றிக்கொள்ளும் சூழ்ச்சி இடம்பெற்று வருவதாக வடக்கு மாகாண முன்னாள் அமைச்சர் பொ. ஐங்கரநேசன் குற்றச்சாட்டினார்.

யாழ்ப்பாணத்திற்கு நீரை விநியோகிக்கின்றோம் என்ற பெயரில் இரணைமடுவை மகாவலியுடன் இணைத்து, மகாவலி அதிகார சபைக்குச் சொந்தமாக்கி, ஏற்கனவே கொக்குளாய், நாயாறில் நடந்ததைப் போன்ற குடியேற்ற திட்டத்தை நடைமுறைப்படுத்த முயற்சிக்கப்படுவதாகவும் அவர் குறிப்பிட்டார்.

கிளிநொச்சி - இரணைமடுக் குளம் புனரமைக்கப்பட்டு, நேற்று முன்தினம் ஜனாதிபதி மைத்திரிபால

சிறிசேனவால் திறந்துவைக்கப்பட்டது.

இது தொடர்பாக கருத்துத் தெரிவிக்கும்போது ஐங்கரநேசன் இவ்வாறு கூறினார்.

அவர் மேலும் தெரிவிக்கையில்- வடக்கு மாகாணத்தில் தற்போது ஆளுநர் ஆட்சி இடம்பெறுகின்ற நிலையில், சமூகத்திற்கும் பண்பாட்டுக்கும் சுற்றுச் சூழலுக்கும் பாதிப்பு என்று கருதி நிராகரித்த திட்டங்கள் பல இன்று வணிக நோக்கம் கருதி அங்கீகரிக்கப்படுகின்றன.

இரணைமடுக் குளத்தை அவசர அவசரமாகத் திறந்துவைத்து யாழ்ப்பாணத்துக்குத் தண்ணீர் கொடுப்பதாகக் கூறிக்கொண்டாலும், அதனை மத்திக்குச் சொந்தமாக்க முயற்சிக்கப்படுகின்றது.

இரண்டு மாகாணங்களுக்கு இடையில் நீர் பங்கிடப்படுகின்ற போது, அதனை ஆளும் பொறுப்பை மாகாண சபைக்கு வழங்கவேண்டுமென கோரிக்கை விடுக்கப்பட்டுள்ள போதும், தற்போதைய அரசமைப்பில் அவ்வாறு இல்லை. கொழும்பில் ஏற்பட்டுள்ள அரசியல் குழப்பநிலைகளால் புதிய அரசியல் யாப்புச் சீர்திருத்தங்கள் பாதிக்கப்பட்டிருக்கின்றன.

இந்நிலையில், ஆளுநர் ஆட்சியின் கீழ் பாதகமான முடிவுகள் எடுக்கப்பட வாய்ப்புகள் உள்ளன- என்றார்.

(ஐ)

ஓய்வூதியத்துக்காக மட்டும் பணி துறையில் சிறந்த சேவை இல்லை

வடக்கு ஆளுநர் குரே விசனம்

யாழ்ப்பாணம், டிசெ. 09
அரசு வேலையில் இணைந்து கொள்ளும் அனைவரும் பின்னர் ஓய்வூதியத்தை எண்ணிப் பணிபுரிவதனால் மக்களுக்கு நல்ல சேவையை வழங்க முடியாத நிலை உருவாகியுள்ளதாக வடக்கு மாகாண ஆளுநர் ரெஜினோல்ட் குரே தெரிவித்துள்ளார்.

கைதடியில் இடம்பெற்ற அபிவிருத்தி உத்தியோகத்தர்களுக்கான நியமனக் கடிதங்களை வழங்கும் நிகழ்வில் கலந்துகொண்டு கருத்து தெரிவிக்கும்போது அவர் இதனைக் குறிப்பிட்டார்.

அவர் மேலும் கூறுகையில்- பெரும்பாலானோர் நிரந்தர அரசு வேலை வேண்டுமென்றே ஆசைப்படுகின்றனர். காரணம் தனியார் நிறுவனங்களில் வேலை செய்யும்போது அதிகளவான வேலைகளைச் செய்யவேண்டும். சிலவேளை முறையாக வேலை செய்யாவிடின் வேலையிலிருந்து நீக்கிவிடுவார்கள்.

ஆனால் அரசு சேவையில் அவ்வாறு இல்லை. பல சலுகைகள் கிடைக்கின்றன. அதனால்தான் அனைவரும் நிரந்தர அரசு வேலை வேண்டுமென எண்ணுகின்றனர். அந்தவகையில் திறமையானவர்கள்,



நல்ல வேலை தெரிந்தவர்கள், கெட்டிக்காரர்கள் அரசு வேலைக்கு வருவதில்லை. நான் அதனை பார்த்திருக்கின்றேன்.

இருப்பினும் பெரும்பாலானோர் ஓய்வூதியம் கிடைக்கும் என்ற ஒரு காரணத்திற்காக அரசு வேலையை விரும்புகின்றார்கள்.

ஆகையால் அவ்வாறில்லாமல், அரசு வேலையில் இணைந்து கொள்ளும் அனைவரும் மக்களுடன் சிநேக்யூர்வமாக சேவை செய்ய வேண்டும்.

உங்களுக்கு வழங்கப்படும் ஊதியம் அம்மக்களின் பணம் என்பதை கருத்திற்கொண்டு உணர்வுபூர்வமாக சேவையாற்ற வேண்டும்- என்றார்.

(ஐ)

பொலிஸார் படுகொலைக்கு எதிராக மட்டக்களப்பில் நேற்று போராட்டம்

மட்டக்களப்பு, டிசெ. 09
மட்டக்களப்பு, வவுணதீவுப் பகுதியில் இரண்டு பொலிஸ் உத்தியோகத்தர்கள் சுட்டுக் கொல்லப்பட்டமையைக் கண்டித்து மட்டக்களப்பில் நேற்றுக் கண்டன ஆர்ப்பாட்டமொன்று நடத்தப்பட்டது.

பொது அமைப்புகள் மற்றும் அரசியல் கட்சிகளின் பிரதிநிதிகளின் பங்களிப்புடன் மட்டக்களப்பு- காந்தி பூங்காவில் இந்த ஆர்ப்பாட்டம் முன்னெடுக்கப்பட்டது.



ஆர்ப்பாட்டத்தில் கலந்து கொண்டோர் கூறுகையில்- நாட்டில் இனிமேல் இவ்வாறானதொரு சம்பவம் நடைபெறாத வண்ணம் உரிய தரப்பினர் நடவடிக்கைகளை மேற்கொள்ள வேண்டும்.

கொலையாளிகள் தங்களுக்கு தவறை உணர்ந்து தாமதமாகவே சரணடையும் இயல்பு நிலைமை நாட்டில் ஏற்படும் வகையில் அதிகாரிகள் நடவடிக்கைகளை மேற்கொள்ள வேண்டும்- என்றனர்.

டொலர்களுக்காகச் சமாதானத்தை அழிக்காதே, வடக்கு-கிழக்கின் அமைதியில் கைவைக்காதே, சமாதானத்திற்கு எதிராக செயற்படுபவர்களுக்கு எதிராகச் சட்டத்தை நடைமுறைப்படுத்து, சமாதானத்தை நடைமுறைப்படுத்த அனைவரும் ஒன்றுகூடுங்கள் போன்ற வாசகங்கள் பொறிக்கப்பட்ட பதாகைகளை ஆர்ப்பாட்டத்தில் ஈடுபட்டவர்கள் ஏந்தியிருந்தனர்.

(ஐ)

நமது பார்வை

உண்மை - நேர்மை - பக்கம் சாராமை

ஆசிரியர்பீடம்: 30, கல்லூரி வீதி, யாழ்ப்பாணம்
செய்தி: 021 222 3000, kalaikkathirnews@gmail.com
தொலைநகல் (fax): 021 221 9440, ads@kalaikkathir.lk
விளம்பரம்/விநியோகம்: 021 222 2600

19 ஆவது திருத்தத்தைத் திருத்தலாமா?

“சுரை ஏறி கோழி பிழக்க முடியாதவன் வானம் ஏறி வைகுந்தம் போவேன் என்றானாம்.” என்று கதை மாதிரி இருக்கின்றது அரசமைப்பின் 19 ஆவது திருத்தச் சட்டத்தில் திருத்தங்கள் செய்வார் என்ற ஜனாதிபதி மைத்திரிபால சிறிசேனவின் கூற்று.

அதைச் சரியாகச் சுட்டிக்காட்டியிருக்கின்றார் ஐ.தே. கட்சியின் தேசியப் பட்டியல் நாடாளுமன்ற உறுப்பினர் பீல்ட் மார்ஷல் சரத் பொன்சேகா. தான் நியமித்த பிரதமருக்கு ஆதரவாக 113 நாடாளுமன்ற உறுப்பினர்களைத் திரட்ட முடியாமல் அல்லாடும் ஜனாதிபதி அரசமைப்பின் 19 ஆவது திருத்தத்தை மாற்றி அமைப்பதற்காக நாற்றியைப்பது எம். பிக்களின் ஆதரவை எங்ஙனம் பெறுவார்? நாடாளுமன்றத்தில் சாதாரண பெரும்பான்மையை ஈடுவதற்கே கைலாகாத நிலையில் களேபரப்பும் ஜனாதிபதி மைத்திரிபால சிறிசேன தரப்பு, அரசமைப்பு மாற்றத்துக்குக் குறைந்த பட்ச தேவையான நாடாளுமன்றில் மூன்றில் இரண்டு பங்கு எம்.பிக்களின் ஆதரவை எப்படித் திரட்டும்?

அப்படிச் சாதாரண பெரும்பான்மை ஆதரவையே பெற்றுக் கொள்ளாதவர் அரசமைப்பதிருத்தம் குறித்து பிரபலாதிபதி சுரை ஏறிக் கோழி பிழக்க முடியாதவன் வானம் ஏறி வைகுந்தம் போவேன் என அளப்புவதற்கு ஒப்பானதாகானே?

அரசமைப்பின் 18 ஆவது திருத்தம் மூலம், தான் வகித்துக் கொண்டிருந்த ஜனாதிபதிப் பதவிக்குக் கட்டுமட்டில்லாத அதிகாரத்தை மேலும் குவித்து, தன்னை ஒரு சர்வாதிகார போல மாற்றிக் கொள்வதற்கான வசதி வாய்ப்புகளை எல்லாம் அதன் மூலம் செய்து கொண்டார் முன்னாள் ஜனாதிபதி மஹிந்த ராஜபக்ஷ.

2015 ஜனவரி ஜனாதிபதித் தேர்தலின் மூலம் மஹிந்தவின் அதிகாரத்தைப் பிடுங்கி, அவரை வீட்டுக்கு அனுப்பியபோது, அந்த நிறைவேற்று அதிகார ஜனாதிபதிக்கு 18 ஆவது அரசமைப்புத் திருத்தம் மூலம் வழங்கப்பட்ட அளவில்லா அதிகாரங்களையும் நீக்க வேண்டும் என்று தீர்மானிக்கப்பட்டது. அப்போது, ரணிலைப் பிரதமராகக் கி.அ.பொ.த சேர்ந்து நல்லாட்சி அரசை ஸ்தாபித்திருந்த புதிய ஜனாதிபதி மைத்திரிபால சிறிசேன, 2015 பொதுத் தேர்தலுக்கு முந்திய நாறு நாள் அரசின் வேலைத்திட்டத்தின் கீழ் இந்த 19 ஆவது திருத்தத்தைக் கொண்டுவந்தார். திருத்தத்தைத் தயாரித்து முன் அனுப்பும் பொறுப்பைத் தமக்குக் கீழ் இருந்த பிரதமர் ரணில் விக்கிரமசிங்கவிடம் விட்டிருந்தார்.

அரசியலில் நிரித்தந்திரம் மிக்க ரணில் விக்கிரமசிங்க, தன்னுடைய கைவரிசையை 19 ஆவது திருத்தத்துக்குள் காட்டினார். அதனை சரிவரப் புரிந்து கொள்ள முடியாத ஜனாதிபதி மைத்திரிபால சிறிசே, தெரிந்தோ, தெரியாமலோ அதனை அங்கீகரித்து, அந்தத் திருத்தம் சட்டமாகி நடைமுறைக்கு வரத் தேவையானவற்றைச் செய்து கொடுத்தார். அதன்விளைவாக இன்று அப்பிழுத்தலாங்கா முழுகிவிட்டார்.

முதலாவதாக, அடுத்த வரக் கூடிய பொதுத் தேர்தலில் தான் பிரதமராகி புதிய அரசு உருவாக்கப்பட்டால், பதவியில் இருக்கும் ஜனாதிபதி மைத்திரிபால சிறிசேன தமது அந்தப் பதவிக்காலத்தில் புதிய அரசைக் கலைத்து விட முடியாத ஒரு காலக்கெடு விதியை அந்த 19 ஆவது திருத்தத்தில் நாசுக்காகப் புத்தகக் கொண்டார் ரணில்.

2015 ஜனவரி 9 இல் ஜனாதிபதியாகிய மைத்திரியின் தற்போதைய பதவிக்காலம் 2019 இறுதியுடன் பூர்த்தியாகும். நாடாளுமன்றத்தில் வரக்கூடிய புதிய அரசை அதன் நான்கரை ஆண்டு கால அட்சிபுர்த்தியாக முன்னாள் ஜனாதிபதி கலைக்க முடியாது என்ற வாசகத்தை 19 ஆவது திருத்தத்தில் புத்தகியமை மூலம் மைத்திரி அந்த அதிகாரத்தைத் தமது பதவிக்காலத்தில் பயன்படுத்த முடியாதவாறு தந்திரோபாயமாக வெட்டினார் ரணில்.

அடுத்த ஜனாதிபதித் தேர்தலில் ராஜபக்ஷ குடும்பமே தமக்கு எதிரியாக அமையும் எனக் கணக்கிட்ட ரணில் 19 ஆவது திருத்தம் மூலம் அதற்கும் அப்புவைத்தார்.

இரண்டு தடவைகளுக்கு சேர் ஒருவர் மக்களால் ஜனாதிபதியாகத் தேர்ந்தெடுக்கப்பட முடியாது என்ற வாசகத்தைச் சேர்த்தமை மூலம் மஹிந்த ராஜபக்ஷ போட்டிக்கு வராமல் பார்த்துக் கொண்டார் ரணில்.

ஜனாதிபதித் தேர்தலில் போட்டியிடுபவரின் வயதொல்லை ஆகக் குறைந்தது 35 ஆக இருக்க வேண்டும் என்று உயர்த்தியதன் மூலம் நாமல் ராஜபக்ஷ அடுத்த ஜனாதிபதித் தேர்தலில் தமக்கு சவால் விடுக்காமல் பார்த்துக் கொண்டார் அவர்.

இரட்டைப் பிரஜாவுரிமை கொண்டோர் நாடாளுமன்றத் தேர்தல் மற்றும் ஜனாதிபதித் தேர்தல் போன்றவற்றில் பங்கு பெற்ற முடியாது என்ற விதியைச் சேர்த்தமை மூலம் கோட்டபாய ராபசங், பஸில் ராஜபக்ஷ போன்றவர்களின் சவாலுக்கும் அப்புவைத்தார் ரணில்.

இப்படி ஜனாதிபதி மைத்திரிபால சிறிசேனவுடன் நட்புறவும், ஐக்கியமும் பங்காளித்தனமும் பேணிய சமயங்களில் தனக்கேற்றவாறு காய்களை கனகச்சிதமாக நகர்த்திக் கொண்டார் ரணில் விக்கிரமசிங்க.

அப்படி அரசியல் குள்ள நரித் தந்திரத்துடன் தமக்குக் கிடைத்த வாய்ப்பைப் பயன்படுத்தி அரசமைப்பில் ரணில் விக்கிரமசிங்க நாசுக்காகப் போட்டியிட்ட மைத்திரி-மஹிந்த கூட்டு இனிட் திறப்பது என்பது இலகுவில் சாத்தியமான ஒன்றாகத் தோன்றவில்லை.

இந்த அரசமைப்பே ரணில் விக்கிரமசிங்கவின் மாமா அரான ஜே.ஆர்.ஜெயவர்த்தனா என்ற - இலங்கையின் அரசியலின் ‘கிழட்டுக் குள்ள நரி’ என்று (Old Fox) பிரபலாதிக்கப்படும் தந்திரசாலியால், அவரது வசதிக்காக 1978 இல் கொண்டுவரப்பட்டது. அப்போது ஜே.ஆருடன் சேர்ந்து இருந்து அதைக் கொண்டுவந்தவரில் இளைஞர் ரணிலும் ஒருவர்.

கைதேர்ந்த ரணிலின் 19 ஆவது திருத்தம் என்ற கைவண்ணத்தை உடைப்பது - அழிப்பது - இல்லாமலாக்குவது - மைத்திரியைப் பொறுத்த வரை வெறும் பகல் கனவுதான்!

யானைய எமது பரம எதிரி

கூறுகின்றது சுதந்திரக் கட்சி

கொழும்பு, டிசெ. 09
ஐக்கிய தேசிய கட்சியே தமது பொது எதிரி என்று, ஸ்ரீ லங்கா சுதந்திரக் கட்சியின் செயலாளர் பேராசிரியர் ரோஹன லக்ஷமன் பியதாஸ தெரிவித்தார்.
ரீ லங்கா சுதந்திரக் கட்சியின் மத்திய செயற்குழு கூட்டம்,

நேற்று முன் தினம் இரவு நடைபெற்றது. இதன் பின்னர் உட்காங்கலிடம் கருத்துத் தெரிவிக்கும்போதே, அவர் இவ்வாறு தெரிவித்தார்.
அவர் மேலும் கூறுகையில் - ஸ்ரீலங்கா பொதுஜன பெர

முனவுடன் இணைந்து உருவாக்கப்படுகின்ற கூட்டணி உட்காங்க முன்னோக்கிச் செல்ல எதிர்பார்த்துள்ளோம். ஸ்ரீலங்கா பொதுஜன பெரமுன ஒருபோதும் சிறிலங்கா சுதந்திரக் கட்சிக்கு சவாலாக அமையாது - என்றார். (ஆ)

அச்சவேலி - தொண்டைமானாறு வீதி வெள்ளத்தில் மூழ்கியமையால் சிரமம்

யாழ்ப்பாணம், டிசெ. 09
அச்சவேலி - தொண்டைமானாறு வீதி வெள்ளத்தில் மூழ்கியதால் அவ்வீதியூடாக போக்குவரத்து பெரும் பாதிப்புக்குள்ளாகியுள்ளது.

மிக நீண்ட காலமாகப் புனரமைப்பு எதுவும் இன்றிக் காணப்படும் இவ்வீதியை வெள்ளம் முழுமையாக மூடியதால் இவ்வீதி உட்காங்கப் பயணம் செய்யவர்கள் மரண பயத்துடன் பயணிக்க வேண்டிய கட்டாயத்துக்குத் தள்ளப்பட்டுள்ளனர்.

கடந்த சில நாட்களுக்கு முன்னர் அவ்வீதியால் க.பொ.த சாதாரண தரப் பரீட்சைக்காகச் சைக்கிளில் சென்ற மாணவி ஒருவர் வெள்ளம் மூடியிருந்த



குழியில் விழுந்து விபத்துக்குள்ளாகியிருந்தார்.

வழி இலக்கம் 751,766,767 பயணிகள் பல்களும் அபத்தான நிலையில் இவ்வீதியூடாகப் பயணத்தை மேற்கொள்கின்றனர். தொண்டைமானாறு துருசு புனரமைப்பின்போது அமைக்கப்பட்ட மண் மேடு உரிய முறை

யில் அகற்றப்படாதமையாலேயே அங்கு தேங்கும் நீர் வழிந்தோட முடியாத நிலைகாணப்படுகின்றது. இந்த விடயம் தொடர்பில் வலி.கீழ்க்கு பிரதேச சபை துரித நடவடிக்கை எடுத்து, மக்களின் பாதுகாப்பான பயணத்தை உறுதிப்படுத்துமாறு கோரிக்கை விடுத்துள்ளனர். (ஆ)

இரணைமடுக் குளத்தின் 5 வான் கதவுகள் திறப்பு



கிளிநொச்சி, டிசெ. 09
கிளிநொச்சி - இரணைமடு குளத்தின் ஐந்து வான்கதவுகள் நேற்று சனிக்கிழமை திறந்து விடப்பட்டன.

இந்த வான்கதவுகள், பிரதி நீர்ப்பாசனப் பணிப்பாளரும் பொறியியலாளருமான சுதாகரனின் கண்காணிப்பில் நேற்றுக் காலை திறந்து விடப்பட்டன.

குளத்தின் மேல் பகுதியிலிருந்து வரும் அதிகளவான நீரை வெளியேற்றவும், எதிர்வரும்

நாள்களில் கிடைக்கவுள்ள மழை வீழ்ச்சியினால் வெள்ள அனர்த்தம் ஏற்படுவதைத் தடுக்கும் நோக்குடனும் இவ்வாறு கதவுகள் திறந்து விடப்பட்டுள்ளன என தாக சுதாகரன் தெரிவித்தார்.

மேலும் வான் கதவுகள் இவ்வாறு திறந்து விடப்பட்டுள்ளமையால் தாழ் நிலப் பகுதியில் எவ்வித பாதிப்புகளும் ஏற்படாது எனவும், தாம் தொடர்ந்தும் கண்காணிப்பில் உள்ளதாகவும் அவர் சுட்டிக்காட்டியுள்ளார். (ஆ)

எந்தத் தீர்ப்பு வந்தாலும் ஏற்பதற்கு நாங்கள் தயார்!

கூறுகிறார் சஜித் பிரேமதாஸ

கொழும்பு, டிசெ. 09
நாடாளுமன்றக் கலைப்பு தொடர்பில் விடுக்கப்பட்ட வர்த்தமானியின் மீதான அடிப்படை உரிமைகள் மனுக்களைப் பற்றிய உயர்நீதிமன்றத்தின் எந்தத் தீர்ப்பையும் ஐக்கிய தேசியக் கட்சி ஏற்றுக் கொள்ளும் என அந்தக் கட்சியின் பிரதித் தலைவர் சஜித் பிரேமதாஸ தெரிவித்தார்.
இது குறித்து அவர் மேலும் தெரிவிக்கையில் -

தமது கட்சி நீதிமன்றின் தீர்ப்புகளை மதிக்கின்றது. அது சாதகமாக அல்லது பாதுகாக்க அமைந்தாலும் அதனை ஏற்றுக் கொள்வோம்.

நீதிமன்ற தீர்ப்பு குறித்து எனக்கு எதிர்வு கூற முடியாது. தீர்ப்பு குறித்து எமக்கு அச்சமில்லை. எவ்வகையான தீர்ப்பானாலும் அதனை ஏற்றுக் கொண்டு நாம் தொடர்ந்தும் மக்களுக்குப் பணியாற்றுவோம் - என்றார். (ஆ)

மஹா கணபதி ஹோம்

யாழ்ப்பாணம், டிசெ. 08
யாழ்ப்பாணம், பிறவுண் வீதி, ஸ்ரீ ஜெய நீராவி வீரகத்தி விநாயகர் ஆலயத்தில் நடைபெற்று வரும் விநாயக சஷ்டி (பிள்ளையார் கதை) நிகழ்வில் இன்று ஞாயிறு காலை 9 மணிக்கு “மஹா கணபதி ஹோம்” ஆரம்பமாகி நடைபெறும் என்று அறிவிக்கப்பட்டுள்ளது.

‘தேவார கானாமிர்தம்’ இறுவட்டு வெளியீடு

யாழ்ப்பாணம், டிசெ. 09
“மூவர் தமிழ்” எனப் போற்றப்படுகின்ற தேவாரத் திருமுறைகள் சில “தெய்வத் தமிழ்ச் சுடர்” இராசையா ஸ்ரீதரனின் குரலில் வீடியோ - ஓடியோ இறுவட்டாக வெளியிடும் நிகழ்வு இன்று ஞாயிறு காலை 9.15 மணிக்கு, நல்லூர் சிவன் கோயிலில் நடைபெறுகின்றது.

மேற்படி இறுவட்டை நல்லை ஆதீன முதல்வர் ஸ்ரீ ஸ்ரீ சோம சுந்தர தேசிக ஞான சம்பந்த புரமசார்ய சுவாமிகள் வெளியிட்டு வைக்க முதற்பிரதியை யாழ்ப. சாரங்கா நகை மாடத்தின் உரிமையாளர் பெற்றுக் கொள்வார்.

இறுவட்டின் சிறப்புப் பிரதிகளை கே.விக்கனேஸ் (இயக்குநர், IIS யாழ்ப்பாணம்) ஐ.கோ. சந்திரசேகரமும் (ஓய்வு நிலை பிரதம ஒழுக்காற்று அதிகாரி, யாழ்ப. பல்கலைக்கழகம்) இன்னும் பலரும் பெற்றுக் கொள்ள இருக்கின்றனர்.

நாளை

10.12.2018

திங்கட்கிழமை

நட்சத்திரம்: பூரடம் மு.ப 10.57 வரை

திதி: திருதியை பி.ப 5.38 வரை

சுபநேரம்: 12.19 - 1.49 வரை

இராகுகாலம்: 7.49 - 9.19 வரை

தலைநகரில் ஒரு லட்சம் பேருடன் மூன்று நாட்கள் மாபெரும் பேரணி

அடுத்த வாரம் நடத்த ஜ.தே.க. திட்டம்

கொழும்பு, டிசெ. 09

கொழும்பில் அடுத்த வாரம் ஒரு இலட்சம் பேரைக் குவித்து, மாபெரும் பேரணியை மூன்று நாட்களுக்கு நடத்துவதற்கு ஐக்கிய தேசியக் கட்சி தயாராகி வருவதாகத் தகவல்கள் தெரிவிக்கின்றன.

உயர்நீதிமன்றத் தீர்ப்பை பொருட்படுத்தாமல், இந்தப் பேரணியை நடத்துவதற்கு ஐக்கிய தேசியக் கட்சி தயார்ப்படுத்தல்களை மேற்கொண்டு வருவதாக அந்தக் கட்சியின் நாடாளுமன்ற உறுப்பினர் ஒருவர் தெரிவித்துள்ளார்.

நாடு முழுவதிலும் இருந்து ஒரு இலட்சம் பேரைக் கொண்டு வந்து, கொழும்பில் குவித்து தொடர்ந்து மூன்று நாட்களுக்குப் பேரணி நடத்தப்படவுள்

ளது. ரணில் விக்கிரமசிங்க வைப்பிரதமராகநியமிக்கமறுத்து வரும், ஜனாதிபதி மைத்திரிபால சிறிசேனவுக்கு அழுத்தங்களைக் கொடுப்பதற்கே ஐக்கிய தேசியக்

கட்சி இந்த நடவடிக்கையில் இறங்கியுள்ளது.

ஜனாதிபதியின் வதிவிடம், செயலகம் என்பனவற்றை முற்றுகையிட்டுப் போராட்டம் நடத்துவதற்கும் திட்டமிடப்பட்டுள்ளதாகக் கூறப்படுகிறது.

இதேவேளை, எதிர்வரும் 12 ஆம் திகதி நாடாளுமன்றம் மீண்டும் கூடும்போது, ரணில் விக்கிரமசிங்கவைப் பிரதமராகத் தெரிவு செய்யும், தீர்மானத்தை முன் வைத்து வாக்கெடுப்பு நடத்துவதற்கும் ஐக்கிய தேசியக் கட்சி திட்டமிட்டுள்ளது. (ஐ)

புதிய அரசு உருவாகிய பின்பே நிதிப் பயன்பாடு குறித்து முடிவு

கூறுகிறார் ஹர்ஷ டி சில்வா

புதிய அரசு உருவாக்கப்பட்ட பின்னரே நிதிப் பயன்பாடு குறித்து நாடாளுமன்றத்தில் தீர்மானிக்க முடியும் என ஜ.தே.க. நாடாளுமன்ற உறுப்பினர் ஹர்ஷ டி சில்வா தெரிவித்தார்.

மூன்றாவது வாரமாகவும் விகாரமாதேவி பூங்காவில் தொடரும் சத்தியாக்கிரகப் போராட்டத்தில் கலந்துகொண்டு உட்காங்களுக்குக் கருத்துத் தெரிவிக்கையிலேயே மேற்கண்டவாறு தெரிவித்தார்.

அவர் மேலும் குறிப்பிடுகையில் - ஜனவரி மாதம் முதல்நீதியை பிரயோகிப்பதற்கான அதிகாரம் ஜனாதிபதிக்கு இல்லாவிட்டாலும், பொதுத் தேர்தலுக்கான நீதியை ஜனாதிபதியால் ஒதுக்கீடு செய்யமுடியும். எவ்வாறாயினும், பெரும்பான்மை விருப்புடைய புதிய பிரதமர் மற்றும் புதிய அமைச்சரவை நியமிக்கப்பட்டதன் பின்னரே நிதிப் பயன்பாடுகள் தொடர்பில் நாடாளுமன்றத்தில் தீர்மானிக்க முடியும் - என்றார். (ஐ)



தொண்டமானுடன் ரவி முடிய அறைக்குள் பேச்சு

இ.தொ.காவுக்கு ஜ.தே.க. வலை?

கொழும்பு, டிசெ. 09

இலங்கைத் தொழிலாளர் காங்கிரஸை தம்பக்கம் வளைத்துப்போடும் முயற்சியில் ஐக்கிய தேசியக்கட்சி தீவிரமாக இறங்கியுள்ளது என்றும், அந்தக் கட்சியின் உட்பதலைவரான ரவி கருணாநாயக்க, ஆறுமுகன் தொண்டமானைத் தேடிச் சென்று பேச்சு நடத்தியுள்ளார் என்றும் நம்பகமான அரசியல் வட்டாரத்திலிருந்து அறியமுடிகின்றது.

தோட்டத் தொழிலாளர்களுக்கு ஆயிரம் ரூபா சம்பள உயர்வைப் பெற்றுக்கொடுக்கும் விடயத்தில் இழுபறி நடத்துவருவதால் தொண்டமான் கடும் அதிருப்தியில் இருக்கிறார். மஹிந்த தரப்பும் போதிய அக்கறை காட்டாததால் எம்.பி. பதவியை துறக்கும் முடிவை விரைவில் அறிவிக்க அவர் தயாராகியிருந்தார்.

இவ்வாறானதொரு பின்புலத்தில் இ.தொ.காவின் தலைமையகத்துக்கே நேரில் சென்று அதன் தலைவரான ஆறுமுகனுடன் ரவி பேச்சு நடத்தியுள்ளமை குறித்து பல கோணங்களில் கருத்துகள் முன்வைக்கப்பட்டு வருகின்றன.

அரசியலுக்கு அப்பால் தனிப்பட்ட ரீதியிலேயே இச்சந்திப்பு இடம்பெற்றுள்ளது என இ.தொ.காவின் தரப்பில் அறிவிக்கப்பட்டாலும், சமகால அரசியல் நிலைவரங்கள் குறித்தே அதிகம் கவனம் செலுத்தப்பட்டுள்ளதாக அறியமுடிகின்றது.

வடிவேல் சுரேஸின் தலையீட்டுடனேயே சந்திப்பு ஏற்பாடு செய்யப்பட்டுள்ளது.

அதேவேளை, ஐக்கிய தேசிய முன்னணி அரசு, இலங்கைத் தொழிலாளர் காங்கிரஸை உள்வாங்கக்கூடாது என்பதே தமிழ் முற்போக்குக் கூட்டணியின் நிலைப்பாடாக இருந்துவருகின்றது. அந்தக் கட்சி வசம் ஆறு எம்.பிக்கள் இருக்கின்றமையால், இ.தொ.காவின் இரண்டு எம்.பிக்களுக்காக ஆறு பேரை ஜ.தே.க. இழக்குமா என்பதும் கேள்வியே.

அரசியல் களத்தில் மனோ - ரவி உறவு அவ்வளவு சிறந்ததாக இல்லை. மனோவுக்கு எதிரான ஒருவர் சென்று, தொண்டாவுடன் பேச்சு நடத்தியிருப்பதும் பல கோணங்களில் சிந்திக்க வைத்துள்ளது. (ஐ)

முறையான இடமாற்றக் கொள்கை வடக்கு மாகாணத்தில் கிடையாது

ஆளுநரிடம் தமிழர் ஆசிரியர் சங்கம் எடுத்துரைப்பு

யாழ்ப்பாணம், டிசெ. 09

முறையான இடமாற்றக் கொள்கை பின்பற்றப்படாமையே வடக்கு மாகாணத்தில் ஆசிரியர் ஆளணி நெருக்கடிக்குக் காரணம் என இலங்கைத் தமிழர் ஆசிரியர் சங்கம், வடக்கு மாகாண ஆளுநரிடம் எடுத்துரைத்தது.

வடக்கு மாகாண ஆளுநர் தலைமையில் ஆளுநர் அலுவலகத்தில் நடைபெற்ற வட மாகாணக் கல்வி நிலை தொடர்பான கூட்டத்தில் இலங்கைத் தமிழர் ஆசிரியர் சங்கம் இந்தக் கருத்தை முன்வைத்தது.

இது தொடர்பில் சங்கம் அனுப்பி வைத்துள்ள செய்திக்குறிப்பில் தெரிவிக்கப்பட்டுள்ள தாவது:-

வடக்கு மாகாண ஆளுநர் தலைமையில் ஆளுநர் அலுவலகத்தில் வடக்கு மாகாண ஆசிரியர் ஆளணி தொடர்பான விடயங்கள் கலந்துரையாடப்பட்டன.

வடக்கு மாகாணத்துக்கு 2 ஆயிரம் ஆசிரியர்கள் இன்னும் தேவையாக உள்ளனர். தற்போதுள்ள ஆசிரியர் ஆளணியில் 600 இற்கும் மேற்பட்ட ஆசிரியர்கள் பாடத் தேவைக்கு அதிகமாக உள்ளனர். இவர்களின் மேலதிகம் வடக்கு மாகாணத்தில் பாடரீதியிலான ஆசிரியர் ஆளணி வெற்றிடம் நிரப்பு வதற்கு தடையாக உள்ளது.

இதனை உடனடியாகச் சீர் செய்யாவிட்டால் 2019ஆம் ஆண்டு வடக்கு மாகாணத்தில் ஆசிரியர் பங்கீட்டில் பெரும் நெருக்கடி உருவாகும். இதைவிட கல்வி வலயங்களில் இருந்து கிடைக்கப்பெறும் தகவல்கள் சரியானதாக இல்லை. காரணம் அந்தத் தகவல்கள் அதிபர்களிடமும், ஆசிரியர்களிடமும் இருந்து பெறப்படுகின்றன.

ஆசிரியர் இடமாற்றம் தொடர்பில் தேசிய இடமாற்றக் கொள்கை ஒன்று இருந்தும், வடக்கு மாகாண கல்வி அமைச்சின் அதி காரத்தில் இருந்தவர்கள் தமக்கு இசைவான கொள்கைகளை அவ்வப்போது தயாரித்து நடைமுறைப்படுத்தி வருகின்றமையே இத் தனை சிக்கல்களுக்குக் காரணமாகும்.

மாகாணக் கல்வித் திணைக்களத்தில் இருந்து கிடைக்கப்பெற்ற தகவல்களின் அடிப்படையில் முல்லைத்தீவில் 135 ஆசிரியர்களும், வவுனியா தெற்கில் 69 ஆசிரியர்களும், வவுனியா வடக்கில் 5 ஆசிரியர்களும், மடுவில் 4 ஆசிரியர்களும், மன்னாரில் 4 ஆசிரியர்களும், கிளிநொச்சியில் 95 ஆசிரியர்களும், தீவகத்தில் 37 ஆசிரியர்களும், தென்மராட்சியில் 31 ஆசிரியர்களும், வட மராட்சியில் 125 ஆசிரியர்களும், வலிகாமத்தில் 140 ஆசிரியர்களும், யாழ்ப்பாணத்தில் 145 ஆசிரியர்களும் பாடரீதியாக மேலதிக



மாக உள்ளனர்.

ஆனால் பாடரீதியாக துணுக்காய் 170 ஆசிரியர்களும், முல்லைத்தீவில் 109 ஆசிரியர்களும், வவுனியா தெற்கில் 88 ஆசிரியர்களும், வவுனியா வடக்கில் 222 ஆசிரியர்களும், மடுவில் 103 ஆசிரியர்களும், மன்னாரில் 206 ஆசிரியர்களும், கிளிநொச்சியில் 185 ஆசிரியர்களும், தீவகத்தில் 169 ஆசிரியர்களும், தென்மராட்சியில் 161 ஆசிரியர்களும், வடமராட்சியில் 38 ஆசிரியர்களும், வலிகாமத்தில் 250 ஆசிரியர்களும், யாழ்ப்பாணத்தில் 143 ஆசிரியர்களும் தேவையாக உள்ளனர் என்று புள்ளிவிவரங்களை ஆளுநரிடம் சமர்ப்பித்த இலங்கைத் தமிழர் ஆசிரியர் சங்கப் பொதுச் செயலாளர் சரா.புவனேஸ் வரன் இவற்றுக்கு உடனடியாகத் தீர்வு வேண்டும் என்ற கோரிக்கையை முன்வைத்தார்.

இதனை ஏற்றுக்கொண்ட ஆளுநர் இதற்கான திட்டம் ஒன்றை விரைவாக வரைந்து தம்மிடம் சமர்ப்பிக்குமாறு மாகாணக் கல்வி அமைச்சின் செயலாளருக்குப் பணிப்புரை வழங்கினார்.

இதைவிட வடக்கு மாகாணத்தில் இருந்து பெருமளவான ஆசிரியர்கள் நீண்ட விடுமுறைகளில் வெளிநாடுகளுக்குச் செல்வதாகவும் அவற்றைக் கட்டுப்படுத்தவேண்டும் என ஆளுநர் கேட்டுக் கொண்டதற்கு, சங்கத்தின் பொதுச் செயலாளர் மகப்பேற்றுக்காக வெளிநாடு செல்பவர்களின் விடுறைகளை மறுக்க முடியாது எனச் சுட்டிக்காட்டினார். அதனை ஆளுநர் ஏற்றுக்கொண்டார்.

இக்கூட்டத்தில் ஆளுநரின் ஆலோசகர் சுந்தரம் டிவகலாலா, வடமாகாண பொதுச் சேவை ஆணைக்குழுவின் செயலாளர் அ.சிவபாலசுந்தரன், வடமாகாண கல்வி அமைச்சின் செயலாளர் எஸ்.சத்தியசீலன், வடமாகாணக் கல்விப் பணிப்பாளர் எஸ்.உதயகுமார், 12 வலயங்களின் கல்விப் பணிப்பாளர்கள், மாகாண கல்வி அமைச்சின் அதிகாரிகள், மாகாணக் கல்வித் திணைக்கள அதிகாரிகள், தொழிற்சங்கப் பிரதிநிதிகள் ஆகியோர் கலந்து கொண்டனர் - என்றுள்ளது. (ஐ)

சீருடைத் துணிகள் இல்லை மாணவர்கள் பெரும் சிரமம்

கிளிநொச்சி, டிசெ. 09
பாடசாலை மாணவர்களுக்கான இலவசச் சீருடைத் துணிகள் வழங்கப்படாமையால் கிளிநொச்சியில் ஆயிரக்கணக்கான மாணவர்கள் சிரமங்களை எதிர்கொண்டுள்ளனர்.

கிளிநொச்சி மாவட்டத்தில் 81 பாடசாலைகளில் சுமார் 32,755 மாணவர்கள் கல்வி பயில்கின்றனர். இவர்களில் அரைவாசிக்கு மேற்பட்டவர்கள் வறுமைக் கோட்டுக்கு உட்பட்டவர்கள். இந்த மாணவர்கள் ஒவ்வொரு வருடமும் பாடசாலைச் சீருடைக்கு அரசால் வழங்கப்படும் இலவசச் சீருடைத்துணிகளை நம்பியே இருக்கின்றனர்.

இந்த நிலையில் இவ்வருடத்

துக்கான இலவசச் சீருடைத் துணிகள் வழங்கப்படாமையால் புதிய சீருடைகளைத் தைத்துக்கொள்வதில் மாணவர்கள் நெருக்கடிகளை எதிர்கொண்டுள்ளனர்.

வழமையாக இலவசச் சீருடைத் துணிகள் வழங்கப்பட்டாலும் பெரும்பாலான மாணவர்கள் புதிய சீருடைகளை தைத்துக்கொள்வதற்குக் கூட பணம் இன்றிச் சிரமப்படும் நிலையில் இவ்வருடம் இதுவரை சீருடைத் துணிகளே வழங்கப்படவில்லை. இவை எப்போது வழங்கப்படும் என்று எந்தவிதமான தகவல்களும் கிடைக்கப்பெறவில்லை எனக் கல்வித்திணைக்கள அதிகாரிகள் தெரிவித்தனர். (ஐ)

இந்தியாவில் ஐந்து மாநிலங்களின் தேர்தல் முடிவுகள் நாளை மறுதினம்

இந்தியாவில் தெலுங்கானா, ராஜஸ்தானில் ஐந்து மாநிலங்களில் விடுவிறப்பான வாக்குப் பதிவு நடந்துள்ளது. இந்த ஐந்து மாநிலங்களிலும் ஆட்சியைப் பிடிக்கப்போகின்றவர்கள் யார் என்பது நாளை மறுதினம் நடக்க உள்ள வாக்கு எண்ணிக்கையில் தெரியவரும்.

இந்தியாவில் அடுத்த ஆண்டு நடக்க உள்ள நாடாளுமன்ற மக்களவைத் தேர்தலுக்கான முன்னோட்டமாக இந்த 5 மாநில சட்டசபை தேர்தல் கருதப்படுகிறது. எனவே இந்த தேர்தல், இந்தியா முழுவதும் மிகுந்த எதிர்பார்ப்பை ஏற்படுத்தி உள்ளது.

5 மாநிலங்களில் மத்திய பிரதேசம், சத்தீஷ்கா, மிஸூரம் மாநிலங்களில் ஏற்கனவே தேர்தல்கள் நடந்து முடிந்து விட்டன.

தெலுங்கானா, ராஜஸ்தான் சட்டசபை தேர்தலில் வாக்குப்பதிவு நேற்று முன்தினம் முடிந்ததும் மின்னணு வாக்கு எந்திரங்கள் 'சீல்' வைக்கப்பட்டு வாக்கு எண்ணிக்கை நடைபெறும்மையங்களுக்கு பலத்த பொலிஸ்



பாதுகாப்புடன் எடுத்துச் செல்லப்பட்டன.

மத்திய பிரதேசம், சத்தீஷ்கா, மிஸூரம் மாநிலங்களுடன் தெலுங்கானா, ராஜஸ்தான் மாநில சட்டசபை தேர்தலில் பதிவான வாக்குகள் வரும் 11ஆம் திகதி (செவ்வாய்க்கிழமை) எண்ணப்படுகின்றன. அன்று பிற்பகலில் இந்த மாநிலங்களில் ஆட்சி நடத்தப்போவது யார் என தெரிய வந்து விடும் என எதிர்பார்க்கப்படுகிறது.

(உ)

5 மாநிலங்களில் கருத்துக் கணிப்பு; தேர்தல் முடிவுகளில் இழுபறி நிலை?

புதுடில்லி, டிசெ.09

இந்தியாவில் ஐந்து மாநிலங்களில் நடந்த தேர்தல்களை அடுத்து நான்கு மாநிலங்களில் வாக்களிப்புக்குப் பிந்திய கருத்துக்கணிப்பு முடிவுகள் வெளியாகியுள்ளன. ராஜஸ்தானில் காங்கிரஸ் ஆட்சியை பிடிக்கும் என்றும், ம.பி., சத்தீஷ்கா காரில் நிலைமை இழுபறியாக உள்ளது என்றும், தெலுங்கானாவில் டி.ஆர்.எஸ். வெற்றிபெறும் என்றும் தகவல்கள் வெளியாகி உள்ளன. மிஸூரம் மாநில முடிவுகள் தெரிய வரவில்லை.

கருத்துக்கணிப்பு முடிவுகளின்படி தற்போது பாரதீய ஜனதா ஆட்சி நடக்கும் ராஜஸ்தானில், காங்கிரஸ் கட்சி வெற்றி பெற்று ஆட்சியைப் பிடிக்கும் என தெரிய வந்துள்ளது. அதே போன்று பாரதீய ஜனதா ஆட்சி நடைபெறுகிற மத்திய பிரதேசத்திலும், சத்தீஷ்காரிலும், அந்தக் கட்சிக்கும், காங்கிரசுக்கும் இடையே இழுபறி ஏற்படலாம்.

தெலுங்கானாவை பொறுத்தமட்டில், சந்திரசேகரராவின் தெலுங்கானா ராஷ்டிர சமிதி (டி.ஆர்.எஸ்.) கட்சி ஆட்சியை தக்கவைக்கும் என கருத்துக்கணிப்புகள் கூறுகின்றன.

ராஜஸ்தான்

ராஜஸ்தானில் 199 இடங்களில் 100 இடங்களை பெற்றால் தனிப்பெரும்பான்மையுடன் ஆட்சி அமைக்கலாம். இங்கு இந்தியா டூ-ஆக்சிஸ் கருத்துக்கணிப்பு காங்கிரசுக்கு 119-141 இடங்களும், பாரதீய ஜனதாவுக்கு 55-72 இடங்களும் கிடைக்கலாம் என கூறுகிறது.

டைம்ஸ் நவ், சி.என்.எக்ஸ். கருத்துக்கணிப்பு காங்கிரசுக்கு 105 இடங்களும், பாரதீய ஜனதாவுக்கு 85 இடங்களும் கிடைக்கும் என்று தெரிவிக்கிறது.

ஆனால் ரிப்பளிக் டி.வி., ஜன்கி பாத் கருத்துக்கணிப்போ, காங்கிரசுக்கு 81-101 இடங்களும், பாரதீய ஜனதாவுக்கு 83-103 இடங்களும் கிடைக்கலாம் என்கிறது.

மத்திய பிரதேசம்

மத்திய பிரதேச மாநிலத்தில் 230 இடங்களில் 116 இடங்களில் வெற்றி பெற்றால் தனிப்பெரும்பான்மை பெற முடியும்.

இங்கு ரிப்பளிக் டி.வி., ஜன்கி பாத் கருத்துக்கணிப்பு பாரதீய ஜனதாவுக்கு 108-128 இடங்களும், காங்கிரசுக்கு 95-115 இடங்களும் கிடைக்கலாம் என கூறுகிறது.

இந்தியா டூ, ஆக்சிஸ் கருத்துக்கணிப்பு, பாரதீய ஜனதாவுக்கு 102-120 இடங்களும், காங்கிரசுக்கு 104-122 இடங்களும் கிடைக்கலாம் என்கிறது.

ஆனால் டைம்ஸ் நவ், சி.என்.எக்ஸ்.

கருத்துக்கணிப்பு, 126 இடங்களுடன் பாரதீய ஜனதா தனிப்பெரும்பான்மையுடன் ஆட்சியைப் பிடிக்கும், காங்கிரசுக்கு 89 இடங்கள் கிடைக்கும் என கூறுகிறது.

ஏ.எஸ்.பி. நியூஸ் கருத்துக்கணிப்பு, காங்கிரஸ் கட்சி 126 இடங்களுடன் ஆட்சியைப் பிடிக்கும் என கூறுகிறது. இந்தக் கருத்துக்கணிப்பு பாரதீய ஜனதாவுக்கு 94 இடங்கள் கிடைக்கும் எனச் சொல்கிறது.

சத்தீஷ்கா

90 இடங்களை கொண்ட சத்தீஷ்காரில் 46 இடங்களில் வென்றால் தனிப்பெரும்பான்மையுடன் ஆட்சி அமைக்கலாம்.

அங்கு ரிப்பளிக் டி.வி., சி ஓட்டர் கருத்துக்கணிப்பு பாரதீய ஜனதாவுக்கு 35-43 இடங்களும், காங்கிரசுக்கு 44-50 இடங்களும் கிடைக்கும் என்று கூறுகிறது.

நியூஸ் நேன், பாரதீய ஜனதாவுக்கு 38-42 இடங்களும், காங்கிரசுக்கு 40-44 இடங்களும் கிடைக்கும் என கணித்துள்ளது.

டைம்ஸ் நவ், சி.என்.எக்ஸ். கருத்துக்கணிப்பு, 46 இடங்களுடன் பாரதீய ஜனதா தனிப்பெரும்பான்மையுடன் ஆட்சியைப் பிடிக்கும் என்கிறது. காங்கிரசுக்கு 35 இடங்கள் கிடைக்கலாம் என கூறுகிறது.

ஏ.பி.பி. நியூஸ், பாரதீய ஜனதாவுக்கு 52 இடங்களும், காங்கிரசுக்கு 35 இடங்களும் கிடைக்கும் என கணித்துள்ளது.

தெலுங்கானா

119 இடங்களை கொண்ட தெலுங்கானாவில் 60 இடங்களைப் பிடித்தால் பெரும்பான்மையுடன் ஆட்சி அமைக்கலாம்.

அங்கு பெரும்பாலான கருத்துக்கணிப்பு முடிவுகள் சந்திரசேகரராவின் தெலுங்கானா ராஷ்டிர சமிதி (டி.ஆர்.எஸ்.) கட்சிக்கு ஆதரவாக அமைந்துள்ளன.

ரிப்பளிக் டி.வி., டைம்ஸ் நவ் கருத்துக்கணிப்புகள் அந்தக் கட்சிக்கு முறையே 50-65, 66 இடங்கள் கிடைக்கலாம் என்கின்றன.

டி.வி. 9 தெலுங்கு, இந்தியா டூ கருத்துக்கணிப்புகள் அந்தக் கட்சிக்கு முறையே 75-85, 75-91 இடங்கள் கிடைக்கும் என கூறுகின்றன.

சில கருத்துக்கணிப்புகள் டி.ஆர்.எஸ்.ஸுக்கும், காங்கிரஸ்-தெலுங்கு தேசம் கூட்டணி இடையே இழுபறி ஏற்படலாம் எனவும் தெரிவிக்கின்றன.

ஆனால் இறுதி முடிவுகள் எப்படி அமையும் என்று அறிய நாளை மறுதினம் செவ்வாய்க்கிழமை பிற்பகல் வரை காத்திருக்க வேண்டும் என்பதுதான் உண்மையான நிலை.

டாக்டரின் சடலத்துக்கு உரிமை கோரிய மூன்று மனைவியரதும் குடும்பத்தவர்கள்

சேலம் ஆஸ்பத்திரியில் பரபரப்பு

விபத்தில் பலியான டாக்டரின் உடலை வாங்க 3 மனைவிகளின் குடும்பத்தினர் போட்டா போட்டி போட்டால் சேலம் அரசு ஆஸ்பத்திரியில் பரபரப்பு ஏற்பட்டது.

சேலம் அருகே உள்ள அயோத்தியாப்பட்டணம் மாசிநாயக்கன் பட்டியைச் சேர்ந்தவர் முருகன் (வயது 64). டாக்டரான இவர் அதே பகுதியில் ஆஸ்பத்திரி நடத்தி வந்தார். இவருடைய முதல் மனைவி திலகவதி இறந்து விட்டார். இவர்களுக்கு ஒரு மகன், ஒரு மகள் உள்ளனர். இதில் மகன் அருண் டாக்டராக பணிபுரிந்து வருகிறார். இதையடுத்து முருகன் அயோத்தியாப்பட்டணத்தை சேர்ந்த சத்துணவு அமைப்பாளரான உமா என்பவரை இரண்டா வதாகத் திருமணம் செய்து கொண்டார். இவர்களுக்கு ஒரு மகனும், ஒரு மகளும் உள்ளனர். இதற்கிடையில் முருகன் மூன்றாவதாக சந்திரா என்பவரை திருமணம் செய்து கொண்டார்.

விபத்தில் பலி

இந்தநிலையில், கடந்த 3 ஆம் திகதி முருகன் திருச்சி மாவட்டம் முசிறி அருகே உள்ள காட்டுப்புத்தூர் பகுதியில் காரில் சென்றபோது விபத்தில் சிக்கி படுகாயம் அடைந்தார். இதையடுத்து அவர் சிகிச்சைக்காக சேலத்தில் உள்ள ஒரு தனியார் ஆஸ்பத்திரியில் சேர்க்கப்பட்டார். அங்கு சிகிச்சை பயனின்றி முருகன் பரிதாபமாக இறந்தார்.

இதைத் தொடர்ந்து அவரது உடல் சேலம் அரசு ஆஸ்பத்திரியில் பிரேத பரிசோதனை செய்யப்பட்டது. டாக்டர் முருகனுக்கு பல கோடி ரூபாய் மதிப்பில் சொத்துகள் உள்ளன.

இந்த நிலையில் அவருடைய உடலை வாங்குவதற்காக முதல் மனைவியின் மகன், மகள் ஆகியோ

ரின் குடும்பத்தினர் சேலம் அரசு ஆஸ்பத்திரிக்கு வந்தனர். அப்போது 2 ஆவது மற்றும் 3 ஆவது மனைவியின் குடும்பத்தினரும் அங்கு திரண்டு வந்தனர்.

உடலை பெறப் போட்டி

இதையடுத்து 3 மனைவிகளின்



குடும்பத்தினரும் டாக்டரின் உடலை தாங்கள்தான் பெற்றுச் செல்வோம் என்று பொலிஸாரிடம் தெரிவித்துப் போட்டா போட்டி போட்டனர். மேலும் அவர்கள் இதுதொடர்பாக பொலிஸாருடன் வாக்குவாதத்திலும் ஈடுபட்டமையால் பரபரப்பு ஏற்பட்டது. அப்போது இரண்டாவது மனைவி உமா திடீரென குடும்பத்தினருடன் தரையில் அமர்ந்து தர்ணாவில் ஈடுபட்டார்.

இதனால் ஆஸ்பத்திரியில் பொலிஸார் குவிக்கப்பட்டனர்.

பின்னர் சம்பந்தப்பட்டவர்களிடம் பொலிஸார் பேச்சு நடத்தினர். நீண்ட நேர பேச்சுக்குப் பின்னர் டாக்டர் முருகனின் உடலை முதல் மனைவியின் மகன் அருணிடம் பொலிஸார் ஒப்படைத்தனர். இதையடுத்து டாக்டரின் உடல் அவருடைய சொந்த ஊரான புதுக்கோட்டைக்கு எடுத்துச் செல்லப்பட்டது.

தம்பிக்கு மனைவியாக மறுத்தமையால் தன் மனைவியைக் கொன்ற அண்ணன்

உத்தரப்பிரதேசத்தில் நடந்த சம்பவம்

லக்னோ, டிசெ.09

உத்தரப்பிரதேசத்தில் தமது மனைவியை தற்கொலை செய்து கொன்ற தம்பிக்கு மனைவியாக இளம் சகோதரர்கள் விரும்பினர். ஆனால் தம்பிக்கு மனைவியாக இருக்க மறுத்த தனது மனைவியை கணவனே கொலை செய்தாராம்.

உத்தரப்பிரதேச மாநிலம் பிஜ்னோர் மாவட்டத்தைச் சேர்ந்தவர் லட்சுமி (வயது 23). இவரது கணவரது பெயர் விஷால். இவருடைய தம்பியான யோகேந்திராவின் மனைவி சோனு மீது விஷாலுக்கு காதல் ஏற்பட்டுள்ளது. அதேபோன்று தம்பிக்கோ அண்ணன் மனைவி லட்சுமியின் மீது ஒரு தலைக்காதல் ஏற்பட்டுள்ளது. இதனால், அண்ணனும் தம்பியும் சேர்ந்து ஒரு முடிவுக்கு வந்தனர்.

அதன்படி, விஷாலின் மனைவி லட்சுமியை தம்பிக்கும், யோகேந்திராவின் மனைவி சோனுவை அண்ணனுக்கும் கொடுக்க முடிவு செய்துள்ளனர். இதனைக் கேட்டு அதிர்ச்சி அடைந்த லட்சுமி கும் எதிர்ப்பு தெரிவித்தார்.

எங்கே தம்பி மனைவி சோனு தனக்கு கிடைக்காமல் போய்விடுவாளோ என்ற விரகதியில், தம்பி யோகேந்திராவுடன் சேர்ந்து விஷால் தாலி கட்டிய மனைவி லட்சுமியைக் கொலை செய்தார்.

இது குறித்து தகவல் அறிந்த பொலிஸார் விஷால் மற்றும் யோகேந்திரா ஆகிய இருவரையும் கைது செய்துள்ளனர்.

தம்பிக்கு மனைவியாக இருக்க மறுத்த மனைவியை கணவனே கொலை செய்த சம்பவம் பரபரப்பை ஏற்படுத்தியுள்ளது.

(உ)



ஹமாஸுக்கு எதிரான அமெரிக்கப் பிரேரணை ஐ.நா. பொதுச்சபையில் வெற்றியளிக்கவில்லை

மூன்றில் இரண்டு பங்கு ஆதரவைப் பெற முடியவில்லை

நியூயோர்க், டிசெ.09
ஐ.நா. சபையில் பாலஸ்தீனத்தின் ஹமாஸ் இயக்கத்துக்கு எதிராக அமெரிக்கா கொண்டு வந்த பிரேரணை மூன்றில் இரு பங்கு பெரும்பான்மை கிடைக்காததால் வெற்றியளிக்கவில்லை. பாலஸ்தீனத்தில் ஹமாஸ் அமைப்பு செல்வாக்கு மிக்க இயக்கமாக உள்ளது. இஸ்ரேலை மீட்டு, பாலஸ்தீனத்தின் மேற்கு கரை, காஸா பகுதிகளுடன் இணைத்து அதனை இஸ்லாமிய குடியரசாக மாற்றும் நோக்கத்துடன் இந்த இயக்கம் போராடி வருகிறது. இந்த இயக்க போராளிகள் சமீப காலமாக பாலஸ்தீனத்தில் இருந்து இஸ்ரேல் மீது ரொக்கெட் தாக்குதல்களை நடத்தி வருகின்றனர். இஸ்ரேல், அமெரிக்கா போன்றவை



இந்த ஹமாஸ் அமைப்பை பயங்கரவாத இயக்கமாக கருதுகின்றன. இந்த நிலையில், இஸ்ரேல் மீது ஹமாஸ் இயக்க போராளிகள் நடத்திய

ரொக்கெட் தாக்குதலுக்கு கண்டனம் தெரிவிக்கும் பிரேரணை ஒன்றை நியூயோர்க் நகரில் ஐ.நா. பொதுச்சபை கூட்டத்தில் அமெரிக்கா கொண்டு வந்தது. இந்தப் பிரேரணை நிறைவேற்ற மூன்றில் இரு பங்கு உறுப்பினர்கள் ஆதரவாக வாக்களிக்க வேண்டும். ஆனால் வியாழன் இரவு பொதுச்சபையில் நடந்த வாக்கெடுப்பில் பிரேரணைக்கு ஆதரவாக 87 உறுப்பினர்கள் வாக்களித்தனர். எதிராக 57 உறுப்பினர்கள் வாக்களித்தனர். 33 நாடுகளின் பிரதிநிதிகள் வாக்கெடுப்பைப் புறக்கணித்தனர். எனவே மூன்றில் இரு பங்கு பெரும்பான்மை கிடைக்காததால் இந்த பிரேரணை நிறைவேறாமல் தோல்வி கண்டது.

இது அமெரிக்காவுக்கு ஐ.நா. சபையில் பின்னடைவு ஆகும். இது வரலாற்றுப் பிழை என அமெரிக்காவுக்கான ஐ.நா. தூதர் நிக்கி ஹாலே கருத்து தெரிவித்தார். அதே நேரத்தில் ஹமாஸ் செய்தி தொடர்பாளர், இந்த வாக்கெடுப்பு முடிவு, அமெரிக்க ஜனாதிபதி டிரம்ப் நிர்வாகத்துக்கு விழுந்த அடி என குறிப்பிட்டார். ஆனால் இஸ்ரேல் பிரதமர் பெஞ்சமின் நெத்தனியாஹ், மூன்றில் இரு பங்கு பெரும்பான்மையை பெற முடியாவிட்டாலும் கூட, பெரும்பாலான நாடுகள் ஹமாஸுக்கு எதிராக ஒன்று சேர்ந்து நின்றன எனக் குறிப்பிட்டார். (உ)

தலிபான்களின் ஆவேச தாக்குதலில் ஆப்கானில் 14 இராணுவத்தினர் சாவு



ஆப்கானிஸ்தான் நாட்டின் ஹேரட் மாகாணத்தில் இராணுவ முகாம் மீது தலிபான்கள் நடத்திய ஆவேச தாக்குதலில் 14 வீரர்கள் கொல்லப்பட்டனர். ஆப்கானிஸ்தான் நாட்டில் சுமார் 45 சதவீதம் பகுதிகளில் ஆதிக்கம் செலுத்திவரும் தலிபான் தீவிரவாதிகளை வேட்டையாடும் நோக்கத்தில் இராணுவமும், விமானப்படையும் தாக்குதல் நடத்தி வருகின்றன. இங்குள்ள ஷின்பான்ட் மாவட்டத்துக்குட்பட்ட சேஷ்மா பகுதியில்

அமைந்துள்ள இராணுவ முகாமை நேற்று முன்தினம் இரவு நூற்றுக்கணக்கான தலிபான்கள் முற்றுகையிட்டு ஆவேசமாக தாக்கத் தொடங்கினர். அவர்களுடன் துப்பாக்கி சண்டையில் ஈடுபட்ட 14 இராணுவ வீரர்கள் உயிரிழந்தனர். மேலும், 20 வீரர்களை சிறையிடித்து சென்ற தலிபான்கள் அந்த முகாமில் இருந்த துப்பாக்கிகள் உள்ளிட்ட ஆயுதங்கள் மற்றும் வெடிப்பொருள்களை அள்ளிச் சென்றனர் என உடகங்கள் செய்தி வெளியிட்டுள்ளன.

பதின்மூன்றரை லட்சம் பேர் வருடாந்தம் வீதி விபத்துகளில் உயிரிழக்கின்றனராம்!

ஜெனீவா, டிசெ.09
உலகம் முழுவதும் வீதி விபத்துக்களில் ஆண்டுதோறும் 13 லட்சம் ஐம்பது லட்சம் பேர் உயிரிழக்கின்றனர் என உலக சுகாதார அமைப்பு தெரிவித்துள்ளது. இது குறித்து அந்த அமைப்பு வெளியிட்டுள்ள அறிக்கையில் - கடந்த 3 ஆண்டுகளில் மட்டும், உலகம் முழுவதும் வீதி விபத்துகளில் உயிரிழப்பவர்களின் எண்ணிக்கை வெகுவாக அதிகரித்துள்ளது. 5 முதல் 29 வயது வரை கொண்ட இளம் வயதினர் உயிரிழப்புகளுக்கு வீதி விபத்துகள்தான் முக்கிய காரணமாக விளங்குகின்றன. 2016 ஆம் ஆண்டு புள்ளிவிவரப்படி, வீதி விபத்துகளில் உயிரிழப்பவர்களின் எண்ணிக்கை ஆண்டுக்கு 13.5 லட்சமாக அதிகரித்துள்ளது. அதாவது, 24 விநாடி



களுக்கு ஒருவர் வீதி விபத்தில் சிக்கி உயிரிழக்கிறார். 2013 ஆம் ஆண்டில் ஏற்பட்ட 12.5 லட்சம் உயிரிழப்புகளோடு ஒப்பிடுகையில் இது ஒரு லட்சம் அதிகமாகும். இந்த எண்ணிக்கை, அடுத்த ஆண்டுகளில் இன்னும் மோசமான அளவில் அதிகரிக்கும் என்று எதிர்பார்க்கிறது.

சீன வர்த்தக நிர்வாகி கைது செய்யப்பட்டமையில் அரசியல் உள்நோக்கம் இல்லை என்கிறது கனடா

ஒட்டவா, டிசெ.09
சீன வர்த்தக நிர்வாகி மெங் வான்ஜங் கடந்த வாரம் கனடாவில் கைது செய்யப்பட்டமையில் அரசியல் உள்நோக்கம் இல்லை என்று கனடா பிரதமர் ஜஸ்டின் ட்ரூடோ உறுதிபட கூறி உள்ளார். சீனாவின் பன்னாட்டு நிறுவனமான ஹ்வாய் நிறுவனத்தின் தலைமை நிதி அதிகாரி மெங் வான்ஜங், கனடாவில் வான்சுவர் நகரத்தில் கடந்த முதலாம் திகதி கைது செய்யப்பட்டார். அமெரிக்கா கேட்டுக்கொண்டதற்கு இணங்க இந்த நடவடிக்கையை கனடா எடுத்தது என்று கூறப்பட்டது. அவர் எதற்காக கைது செய்யப்பட்டுள்ளார் என்பது திட்டவாடமாக தெரிவிக்கப்படவில்லை. இருப்பினும் ஈரான் மற்றும் வட கொரியா மீது அமெரிக்கா விதித்துள்ள பொருளாதார தடையை மீறி அந்த நாடுகளுடன் வர்த்தக நடவடிக்கைகளில் ஈடுபட்டனர் எனக் கூறப்படுகின்ற விவகாரத்தில் அவர் கைது செய்யப்பட்டிருக்கலாம் எனக் கருதப்படுகிறது. இந்த நடவடிக்கை, அமெரிக்கா, சீனா இடையேயான மோதலை



மேலும் தீவிரப்படுத்துவதாக அமைந்துள்ளது. இந்தக் கைது நடவடிக்கை மனித உரிமை மீறல் என சீனா கொந்தளித்து இருப்பதுடன், மெங்வான்ஜங்வை உடனடியாக விடுதலை செய்ய வேண்டும் என்றும் குரல் கொடுத்துள்ளது. சீனாவில் வலைத்தள ஆர்வலர்கள் மெங்வான்ஜங் கைதை கடுமையாக விமர்சித்து பதிவுகள் வெளியிட்டு வருகின்றனர். இது அரசியல் விளையாட்டு என்ற விமர்சனமும் எழுந்துள்ளது. இந்தநிலையில், மெங்வான்ஜங் கைதில் அரசியல் நோக்கம் இல்லை என்று கனடா பிரதமர் ஜஸ்டின் ட்ரூடோ நேற்று ஓர் அறிக்கையில் உறுதிபட கூறி உள்ளார்.

கைதியின் விருப்பப்படி மரணதண்டனை மின்சாரக் கதிரை மூலம் நிறைவேற்றம் அமெரிக்காவின் டென்னிசியில் வியாழனன்று

நாஸ்வில்லே, டிசெ.09
அமெரிக்காவில், மரண தண்டனைக் கைதி ஒருவருக்கான தண்டனை அவர் விரும்பிய மின்சார நாற்காலி மூலம் நிறைவேற்றப்பட்டது. அமெரிக்காவின் டென்னிசி மாநிலத்தை சேர்ந்த டேவிட் ஏர்ல் மில்லர், 1981 ஆம் ஆண்டு மனநலம் பாதிக்கப்பட்ட ஒரு பெண்ணைக் கொலை செய்த குற்றத்துக்காக கைது செய்யப்பட்டு சிறையில் அடைக்கப்பட்டார். இந்த வழக்கில் அவருக்கு மரண தண்டனை விதிக்கப்பட்டது. 36 ஆண்டுகள் சிறை வாசத்துக்கு பின்னர் நேற்று முன்தினம் அவருக்கு மரண தண்டனை நிறைவேற்ற ஏற்பாடுகள் நடந்தன. டென்னிசி மாகாணத்தை பொறுத்தமட்டில் பொதுவாக விஷ உணசி போட்டு மரண தண்டனை நிறைவேற்றுவது வழக்கம். இது நீடித்த மற்றும் மிக வேதனையான மரணத்தை தரும். எனவே விஷ உணசி மூலம் மரண தண்டனை நிறைவேற்றினால் தனக்கு வலி அதிகம் இருக்கும் என கூறிய டேவிட் ஏர்ல் மில்லர், தன்னை மின்சார நாற்காலியில் அமரவைத்து, உடலில் மின்சாரத்தை பாய்ச்சி மரண தண்டனையை நிறைவேற்ற வேண்டும் என கேட்டுக்கொண்டார்.



அவருடைய கோரிக்கை ஏற்கப்பட்டது. அதன்படி வியாழனன்று மாலை உள்ளூர் நேரப்படி 7.25 மணிக்கு தலைநகர் நாஸ்வில்லேவில் உள்ள சிறைச்சாலையில் டேவிட் ஏர்ல் மில்லரை மின்சார நாற்காலியில் அமரவைத்து மரண தண்டனை நிறைவேற்றப்பட்டது. இது அங்கு முதல் முறை அல்ல. கடந்த 2013 ஆம் ஆண்டு சகோர்ஸ்கி என்கிற கைதி, இதே போன்று தனக்கு விஷ உணசி வேண்டாம் என்றும் மின்சாரத்தை பாய்ச்சி மரண தண்டனையை நிறைவேற்றும் படியும் கேட்டார். அதன்படியே அவருக்கு மரண தண்டனை நிறைவேற்றப்பட்டது.

பிலிப்பைன்சில் 2019ஆம் ஆண்டு இளையோர் ஆண்டு

பிலிப்பைன்ஸ் நாட்டில் கிறிஸ்தவம் விதைக்கப்பட்டதன் 500ஆம் ஆண்டை முன்னிட்டு சிறப்பிக்கப்பட்டுவரும் ஒன்பது சிறப்பு ஆண்டுகளின் வரிசையில் ஏழாவது சிறப்பு ஆண்டாகிய 2019ஆம் ஆண்டை இளையோர் ஆண்டாக அறிவித்துள்ளனர் பிலிப்பைன்ஸ் ஆயர்கள். மறைப்பணியில் பிலிப்பைன்ஸ் இளையோர் - அன்புடையோர் - திறமையுடையோர் - வலுவுடையோர் என்ற தலைப்பில் 2019ஆம் ஆண்டு சிறப்பிக்கப்படும்.



காலைக்கதிர்
Kalaikkathir

கிறிஸ்தவ செய்தி இதழ் TCNL

உண்மையை எடுத்துரைப்பதே என் பணி - டீவா:18:37

ஆசிரியர் : அருள்திரு ரூபன் மரியாம்பிள்ளை - ஊடக விரிவுரையாளர்.

முதல் உலகப்போரில் உயிரிழந்தோருக்கு இசை நிகழ்ச்சி

முதல் உலகப்போர் முடிவுக்கு வந்ததன் முதல் நூறாம் ஆண்டு 11 நவம்பர் 2018 அன்று கடைபிடிக்கப்பட்டதையொட்டி நியூயோர்க் நகரில் ஓர் இசை நிகழ்ச்சி ஏற்பாடு செய்யப்பட்டது. திருத்தந்தை பிரான்சிஸ் அவர்கள் உலகில் போர் கலாசாரம் முற்றிலும் நீக்கப்படவேண்டும் என்று விடுத்த விண்ணப்பத்தை பேராயர் அவசா அவர்கள் தன் உரையில் சுட்டிக்காட்டினார்.

இளைஞர்களை முன்னுரிமைப்படுத்திய 15ஆவது உலக ஆயர்கள் மாமன்றம் வத்திக்கானில் நிறைவு



15ஆவது உலக ஆயர்கள் மாமன்றம் 03 ஒக்டோபர் 2018 அன்று வத்திக்கானில் ஆரம்பித்து 28 ஒக்டோபர் 2018 அன்று நிறைவையடையுள்ளது. இங்கு சிறப்பு முக்கியத்துவத்துடன் நோக்க வேண்டியது என்னவென்றால் இந்த 15ஆவது உலக ஆயர்கள் மாமன்றம் எவ்வாறு நடத்தப்பட வேண்டும் - இங்கு

என்னென்ன விடயங்கள் பேசப்பட வேண்டும் என்பதெல்லாம் கேள்விக்கொத்து மூலம் இளைஞர்களிடமே கேட்டு பெற்றுக்கொள்ளப்பட்டது என்பதாகும். இதில் அகிலஉலக இளைஞர்களின் பங்களிப்பும் கவனத்தில் கொள்ளப்பட்டது என்பது கவனிக்கப்பட வேண்டியதாகும் இம்மாதம் 3ஆம் திகதி முதல் 28ஆம்

திகதி முடிய வத்திக்கானில் இடம்பெற்ற உலக ஆயர்கள் மாமன்றக் கூட்டத்தில் கலந்துகொண்ட அனைவருக்கும் திருத்தந்தை பிரான்சிஸ் அவர்கள் இயேசுவின் மார்பில் இளம் சீடர் யோவான் சாய்ந்திருப்பதைப்போன்று உருவாக்கப்பட்டுள்ள வெண்கலப் பதக்கத்தை நினைவுப் பரிசாக வழங்கியுள்ளார். இவ்வாக்



கத்துடன் அப்படம் இணைக்கப்பட்டுள்ளது. இறுதி இரவு உணவில் நிகழ்ந்த ஒரு காட்சியாக சித்தரிக்கப்பட்டுள்ள இந்த பதக்கத்தில் இயேசுவின் இடது கரம் அவரது முகத்தின் உயரத்திற்கு உயர்ந்திருப்பது போலவும் வலது கரம் உணவு கிண்ணத்தில் இருப்பதுபோலவும் அவ்விரு கரங்களுக்கிடையே இளைய சீடர் யோவான் இயேசுவின் மார்பில் சாய்ந்திருப்பது போலவும் உருவங்கள் வடிவமைக்கப்பட்டுள்ளன. இந்த வெண்கலப்பதக்கத்தை இத்தாலிய கலைஞர் ஜீனோ ஜியானேத்தி உருவாக்கியுள்ளார் என்றும் இப்பதக்கத்தின் 460 பதிப்புகள் உருவாக்கப்பட்டுள்ளன என்றும் அறிவிக்கப்பட்டுள்ளது. 27 ஒக்டோபர் 2018 அன்று மாலை நிகழ்ந்த இறுதி அமர்வின் துவக்கத்தில் திருத்தந்தை பிரான்சிஸ் மாமன்ற உறுப்பினர்கள் ஒவ்வொருவருக்கும் இந்த நினைவுப் பரிசை தனித்தனியே வழங்கினார்.

உறணி புனித அந்தோனியார் ஆலய வளாகத்தில் அமைக்கப்பட்ட பங்குப் பணிமனை திறப்பு



14 ஒக்டோபர் 2018 அன்று உறணி புனித அந்தோனியார் ஆலய வளாகத்தில் புதிதாக அமைக்கப்பட்ட பங்குப் பணிமனையாழப்பாணம் மறைமாவட்ட குருமுதல்வர் கலாநிதி பி.ஜே.ஜெபரடனம் அடிகளாரால் ஆசீர்வதித்து திறந்து வைக்கப்பட்டது. இந்த நிகழ்வில் உறணி பங்குத்தந்தை தேவராஜன் அடிகளார் யாழ் மறைமாவட்ட நிதி முகாமையாளர் நேசநாயகம் அடிகளார் மற்றும் குருக்கள், அருட் சகோதரிகள், பங்கு மக்களின் பலர் கலந்துகொண்டனர். இப்பங்குப் பணிமனை 28 வருடங்களின் பின்பு இங்கு அமைக்கப்பட்டமை குறிப்பிடத்தக்கது.

உலக ஆயர்கள் மாமன்றம் கடினமான பணியாக இருந்தாலும் நம்பிக்கையுடனும் விளைவுகளை உருவாக்கியுள்ளது - திருத்தந்தை



கடந்த சில வாரங்கள் நடைபெற்ற உலக ஆயர்கள் மாமன்றம் கடினமான பணியாக இருந்தாலும் நம்பிக்கையுடனும் விளைவுகளை உருவாக்கியுள்ளது என்பதை திருத்தந்தை தன் உரையில் மகிழ்வோடு குறிப்பிட்டார். செவிமடுத்தல் என்ற சிறந்த பாடத்தை ஆயர்கள் மாமன்றத்தில் கலந்துகொண்ட அனைவரும் கற்றுக்கொண்டனர் என்றும் தூய ஆவியார் வழங்கும் தெளிந்து தேர்தல் என்றகொடை இம்மாமன்றத்தின் வழியே, திருஅவைக்கு வழங்கப்பட்டுள்ளது என்றும் திருத்தந்தை இவ்வரையில் சுட்டிக்காட்டினார். உலக ஆயர்கள் மாமன்றத்தின் நோக்கம், ஓர் ஏட்டைவெளியிடுவது அல்ல என்றுதன் மூவேளை செப உரையில் எடுத்துரைத்த திருத்தந்தை பிரான்சிஸ் இளையோரின் உலகில் நிலவும் எதார்த்தங்களைக் காண்பதற்கு மாமன்றம் நல்லதொரு தருணமாக அமைந்தது என்று கூறினார்.

பிட்ஸ்பர்க் வன்முறைக்கு திருத்தந்தையின் வருத்தம்

அமெரிக்க ஐக்கிய நாட்டின் பிட்ஸ்பர்க் நகரில் யூத தொழுகைக்கூடத்தில் இடம்பெற்ற துப்பாக்கிச் சூட்டில் பலியானோருக்காக திருத்தந்தை பிரான்சிஸ் மூவேளை செப உரையின் இறுதியில் தன் ஆழ்ந்த அனுதாபங்களையும் அருகாமையையும் வெளியிட்டார். இந்த வன்முறையால் உயிரிழந்தோரை இறைவன் தன் அமைதியில் வரவேற்று ஏற்றுக்கொள்ளவும், காயப்பட்டோரைக் குணமாக்கவும், உறவுகளை இழந்த குடும்பங்களுக்கு ஆறுதல் வழங்கவும் தான் செபிப்பதாக திருத்தந்தை கூறினார். இத்தகைய வன்முறைகளால் நாம் அனைவருமே காயப்படுகிறோம் என்பதை எடுத்துரைத்த திருத்தந்தை பிரான்சிஸ் நமது சமுதாயத்தில்

வளர்ந்துவரும் வெறுப்பை அன்பினால் வெல்லவும் உயிர்களை மதிக்கவும் இறைவன் நம் அனைவருக்கும் பாடங்கள் புகட்டவேண்டும் என்று கூறினார். பிட்ஸ்பர்க் நகரின் யூத தொழுகைக் கூடத்தில் 27 ஒக்டோபர் 2018 அன்று ஓய்வநாள் வழிபாடு நிகழ்ந்த வேளையில் ராபர்ட் போவெர்ஸ் என்பவர் மேற்கொண்ட துப்பாக்கித் தாக்குதலில் 11 பேர் கொல்லப்பட்டனர், மேலும் 6 பேர் காயமடைந்திருந்தனர்.

செவி மடுக்கவும் செவிமடுக்கப்படவும் இளையோர் விருப்பம்

இளையோரை மையப்படுத்தி நடைபெற்று வரும் ஆயர் மாமன்றக் கூட்டம் இவ்வலகில் நிலவும் அநீதிகள் குறித்து சமூக பொருளாதார உலகிற்கு எடுத்துரைக்க ஒரு தூண்டுதலாக இருக்கும் என்ற நம்பிக்கையை வெளியிட்டார் கர்தினால். ஆயர் மாமன்றத்தில் நிகழ்ந்தவற்றைத் தொகுத்து வழங்கும் புத்திரிகையாளர் கூட்டத்தில் பேசிய வியன்னா கர்தினால் அவர்கள் பல்வேறு கருத்துப் பரிமாற்றங்களுக்கு இந்த ஆயர் மாமன்றத்தில் இதுவரை செவிமடுத்துக் கொண்டிருந்த உறுப்பினர்கள் இதை உலகில் சென்று அறிவிக்க வேண்டிய கடமையைப் பெற்றுள்ளனர் என்று கூறியதுடன் திரு அவையை ஒரு வீடுபோல் எண்ணி, தங்கள் வருங்கால நம்பிக்கைகளை அதில் வைத்துள்ளதாக ஆபிரிக்க இளையோர் ஒருவர் தன்னிடம் பகிர்ந்து கொண்டதையும் எடுத்துரைத்தார். இதே புத்திரிகையாளர் சந்திப்பில் உரையாற்றிய அயர்லாந்து ஆயர் பேரவைத் தலைவர் பேராயர் அவர்கள் அருளின் தருணமாக இருந்த இந்த ஆயர் மாமன்றக் கூட்டத்தில் தூய ஆவியாரின் பிரசன்னத்தையும் பலத்தையும் உணர முடிந்ததாகவும் நற்செய்தியின் தூதர்களாக இவ்வலகில் இளையோர் செயல்படுவார்கள் என்ற முழு நம்பிக்கையுடன் தான் நாடுதிரும்புவதாகவும் தெரிவித்தார். இந்த ஆயர் மாமன்றம் கொணர்ந்துள்ள சூடர் இளையோரிடையே ஒரு புதிய தீபத்தை ஏற்றி வைக்கும் என்ற நம்பிக்கை உள்ளது என இப்பத்திரிகையாளர் கூட்டத்தில் உரைத்தார் கென்யா நாட்டு பேராயர்.

அரச கிறிஸ்து பிறப்பு விழா மன்னார் மறைமாவட்டத்தில் டிசெ.16இல் நடத்த ஏற்பாடு

மன்னார், டிசெ. 09 இலங்கை அரசின் கிறிஸ்தவ சமய பணிகள் திணைக்களத்தின் ஊடக இலங்கை அரசு வருடந்தோறும் மாவட்டங்களில் கிறிஸ்து பிறப்பு விழா வைநினைவு கூர்ந்து நடத்தி வரும் அரசுகிறிஸ்துபிறப்புவிழாகலை நிகழ்வுகள் இவ்வாண்டு மன்னார் மறைமாவட்டத்தில் மாக்ரூபி மாதம் 16ஆம் திகதி மன்னார் நகர சபையின் விளையாட்டுத் திடலில் மிகவும் சிறப்பாக நடைபெறவுள்ளன. இதற்கு இலங்கை ஜனாதிபதி மைத்திரிபால சிறிசேனா வருகை தரவுள்ளார். இதனையொட்டிய திட்டமிடல் மாநாடு அண்மையில் மன்னார் மாவட்டச் செயலக கேட்போர் கூடத்தில் இடம் பெற்றது. சுற்றுலாத்துறை கிறிஸ்தவ சமயப் பணிகளுக்கான அமைச்சர் ஜோன் அமரதுங்க தலைமையில் மன்னார் மறைமாவட்ட ஆயர் பேரருட் கலாநிதி பி.ல.இம்மானுவேலெபனாண்டோ ஆண்டகையின் பிரசன்னத்தில் நடைபெற்ற இம் மாநாட்டில் மன்னார் மறைமாவட்ட குருமுதல்வர் அருட்பணி அ.விக்கிரமசோசை, உள்நாட்டுப் பணிகள் அமைச்சர் நகுசித் அலுவிகார, மன்னார் மாவட்டச் செயலர் மோகன்றாஸ், சுற்றுலாத்துறை அமைச்சின் திட்டப் பணிப்பாளர், கிறிஸ்தவ சமயப் பணிகள் திணைக்களத்தின் பணிப்பாளர் திருமதி.சத்துரி பின்ரோ, மற்றும் ஜனாதிபதி செயலக முதன்மைப் பணிநிலை அதிகாரிகள் எனப் பலர் கலந்து கருத்துகளைப் பகிர்ந்து கொண்டனர்.



சிறுமைச் சாதனைகள்

உலகம் உண்மைக்குச் சார்பாய் எப்போதும் இருக்கவேண்டும். உள்ளத்தின் விருப்பு வெறுப்புக்களைத் தவிர்த்து,

உண்மை வயப்பட்டு எல்லோரும் இயங்கின,

அதனால் சமூகம் உயர்வடையும். சமூக விடயத்தில் நாம் சார்புபட்டு இயங்குதல் ஆகாது.

விருப்புக்குரியவர்கள் செய்யும் தீயவற்றைச் சரி என்றும்,

வெறுப்புக்குரியவர்கள் செய்யும் நல்லவற்றைப் பிழை என்றும் கூறி, பக்கச்சார்பாய் இயங்கத் தலைப்படி அச்சமூகம் உருப்படாதாம்.

அறம் நோக்கிய நடுநிலைப் பார்வையோடு இயங்குதலே,

ஒரு நற்சமூகத்தின் அடையாளம். அங்ஙனம் வாழும் சமூகம் உயர்வடைதலும்,

எதிர்மறையாய் வாழும் சமூகம் தாழ்வடைதலும் இயற்கை.

இன்று நம் இலங்கைச் சமூகம் தாழ்வடையத் தொடங்கியிருக்கிறது.

மாபெரும் இந்து சமுத்திரத்துள் கிடக்கும் அழகிய சிறுமுத்து என்று, ஒரு காலத்தில் உலகோரால் நம் நாடு போற்றப்பட்டது.

யார் கண்டபட்டதோ என்னவோ? அவ் அழகிய முத்தை,

நம் அரசியலாளர்கள் திட்டமிட்டுச் சிதைத்தார்கள்.

தம் வாழ்வுக்காகவும் பதவிக்காகவும் இத்தேசத்தின் தலைவர்களும் கட்சிகளும்,

இனப்பகை என்னும் விஷ வித்தை மண்ணுள் விதைத்து,

புகழும் பொலிவுமாய்க் கிடந்த இத்தேசத்தை இரத்தச் சகதியாக்கினார்கள்.

கடந்த பல தசாப்தங்களாக இந்நாட்டின் வரலாறு,

இனப்பகை என்னும் இரத்தக் கறையாலேயே எழுதப்பட்டது.

வெகுளிகளாய் இருந்த சிங்கள மக்கள், தம் தலைவர்களின் வஞ்சக வலைக்குள் அகப்பட்டு,

சுயநலத்தோடு அவர்கள் சொன்ன பொய்களை நம்பி,

தமிழர்களைத் தம் குலப்பகைவர்களாய் எண்ணத் தலைப்பட்டார்கள்.

தமிழர்களின் எழுச்சி சிங்களவர்களின் வீழ்ச்சி என்று,

அத்தலைவர்கள் செய்த பொய்ப் பிரச்சாரத்திற்கு ஆட்பட்டு,

தமிழினத்திற்கும் இத்தேசத்திற்கும் அவர்கள் செய்த அநியாயங்கள் பல.

அவ் அநியாயங்களை விதைத்த கட்சிகளும், தலைவர்களும்,

பொய் முகத்திரை இன்று கிழியத் தொடங்கியிருக்கிறது.

சிரமமின்றிக் கிடைத்த எதனதும், அருமை உணரப்படாது என்பார்கள் பெரியோர்கள்.

எமது நாட்டிற்கும் சுதந்திரம் சிரமமின்றியே கிடைத்தது.

அக்காலத்தில் 'கூரியன் மறையாத தேசம்' என்று புகழப்பட்ட,

பிரித்தானியாவுக்கு எதிராக இந்திய தேசத்தில் பிரமாண்டமாய் எழுந்த,

சுதந்திரப் போராட்டத்தின் அதிர்வுகளைத் தாங்கமுடியாது,

இந்தியாவுக்கு சுதந்திரமளித்துவிட்டு பின்வாங்கத் தலைப்பட்ட பிரித்தானிய அரசு,

அச்சுதந்திரத்துக்கு 'கொசுறு ஆகவே, இலங்கைக்கான சுதந்திரத்தையும் வழங்கிச் சென்றது.

அங்ஙனம் சிரமமின்றிக் கிடைத்த காரணத்தால்தானோ என்னவோ?

அச்சுதந்திரத்தின் அருமை உணரப்படாது,

இன்று இலங்கை இந்தப் பாடுபடுகிறது.

தமிழர்களை எதிரிகளாக நினைந்து, அவர்களைத் தலைதூக்க விடக்கூடாது என்பதற்காக,

காலத்திற்குக் காலம் பெரும்பான்மையின இனவாதிகள்,

திட்டமிட்டுத் திட்டமிட்டுச் செய்த சட்டங்களெல்லாம்,

இன்று அவர்களையே சூழ்ந்து நிற்கிறது. எதிரிகளுக்காய் விரித்த வலையில் தாமே அகப்பட்டு,

தள்ளாடி நிற்கிறார்கள் அத்தலைவர்கள். வினை விதைத்தவர்கள் வினை அறுக்கத் தொடங்கியிருக்கிறார்கள்.

சமணர்களால் தனக்கு இடப்பட்ட நெருப்புக்கு,

'பையவே சென்று பாண்டியர்க்காகவே என்று,

ஞானசம்பந்தர் கட்டளையிட்டது போல, ஈழத்தமிழர்களின் எந்த ஞானி கட்டளையிட்டானோ?,

தமிழர்களுக்காய் திட்டமிட்டு இடப்பட்ட அரசியல் பொறியில்,

இன்று சிங்களப் பேரினம் அகப்பட்டு அல்லல்படுகிறது.

பெரியோர்கள் 'செய்வினை, என்று இதனைத்தான் சொன்னார்கள்; போலும்.

தமிழ்ப் போராளிகளால், இத்தேசத்தின் சுதந்திரமும் ஒருமைப்பாடும் தொலையப் போகிறது என்று,

உலகெல்லாம் உடனடியிட்டுத் திரிந்த பேரினவாத நரிகள்,

இன்று தாமே அதற்குக் காரணமாகி, இத்தேசத்தின் சுதந்திரத்தையும் தன்னாதிக்கத்தையும்,

அழிவின் விளிம்புவரை கொணர்ந்து, ஆணவ விளையாட்டில் ஈடுபட்டுக் கொண்டிருக்கிறார்கள்.

இலங்கையின் சுதந்திர வரலாற்றில், என்றுமில்லாதவாறு இன்று சில சாதனைகள் நிகழ்ந்து கொண்டிருக்கின்றன.

அத்தனையும் பெருமைச் சாதனைகளன்று, சிறுமைச் சாதனைகளாம்!

ஓரிரு வருடங்களுக்கு முன், யாரும் எதிர்பாராத வகையில் மஹிந்த விடமிருந்து பிரிந்து,

ஐக்கிய தேசியக் கட்சியுடன் அணிசேர்ந்து ஜனாதிபதியாகி,

'தேசத்தைக் கொலைகாரர்களிடமிருந்து காப்பாற்றப் போகிறேன் எனக் கூறி,

திடீரென 'ஹீரோ அவதாரம் எடுத்த ஜனாதிபதி மைத்திரி,

இன்று மீண்டும் கட்சி மாறி, யாரைக் கொலைகாரர்கள் என்றாரோ அவர்களையே சார்ந்து,

இப்போது தான் முன் சேர்ந்த அணியினரை 'இவர்களே கொலைகாரர் என்கிறார்.

இங்ஙனமாய் புதிய புரட்சி செய்யப்போய், 'ஹீரோ பட்டத்தை இழந்து வில்லனாகியிருக்கும் மைத்திரியே,

இன்றைய சிறுமைச் சாதனைகளின் நாயகனாகவும் இருக்கிறார்.

பெரும்பான்மை பெற்ற ஓர் அரசைத் திடீரெனக் கலைத்து,

பெரும்பான்மை இல்லாத ஒரு குழுவை ஆட்சிக்குக் கொண்டுவந்தது,

ஜனாதிபதிசெய்த முதற் சிறுமைச் சாதனை. பின்னர் பாராளுமன்றைக் கூட்டாது எம்.பி.க்களை விலைபேச வழி செய்து,

தானே முன்னின்று அதனை நடத்தியது,

ஜனாதிபதிசெய்த இரண்டாவது சிறுமைச் சாதனை.

முன்பு அரசமைத்திருந்த கட்சி, தனது பெரும்பான்மையை,

நாடாளுமன்றில் நிரூபித்தபிறகும் சாட்டுக்கள் சொல்லி அம்முடிவை ஏற்க மறுத்தது,

ஜனாதிபதி செய்த மூன்றாவது சிறுமைச் சாதனை.

நாடாளுமன்றக் கலைப்புக்கும் புதிய அமைச்சரவைக்கும் எதிராக,

நீதிமன்று இடைக்கால தடை உத்தரவை விதித்த பின்பு,

அரசாங்கம் இல்லாத அபாக்கிய சூழ்நிலையில்,

நாட்டைத் தொடர்ந்தும் வைத்திருப்பது, ஜனாதிபதி செய்த நான்காவது சிறுமைச் சாதனை.

தனது அத்தனை அஸ்திரங்களும் பயனற்றுப் போக,

ஐக்கிய தேசியக் கட்சியை உடைக்க

நினைத்து,

பிரதமர் பதவியை 'அவர்க்குத் தருகிறேன்! இவர்க்குத் தருகிறேன்! என,

பெருமைமிக்க அப்பதவியை விலைபேசி நின்றது,

ஜனாதிபதி செய்த ஐந்தாவது சிறுமைச் சாதனை.

நீதிமன்றம், நாடாளுமன்றம் அனைத்தும் கைவிட்ட பின்பும் அடங்காது,

அமைச்சின் செயலாளர்களை வைத்து ஆட்சி நடத்த முனைவது,

ஜனாதிபதி செய்த ஆறாவது சிறுமைச் சாதனை.

ஐக்கிய தேசியக் கட்சி தனது வலைவீசல் களுக்குள் அகப்படாமல்,

பெரும்பான்மையை நாடாளுமன்றில் உறுதியாய் நிரூபித்த பின்பும்,

'கடைசிவரை ரணிலுக்கு பிரதமர் பதவியை வழங்கமாட்டேன்! என்று,

தனது தனிப்பகையைச் சாதித்து நிற்பது, ஜனாதிபதி செய்த ஏழாவது சிறுமைச் சாதனை.

பெரும்பான்மையை நிரூபித்த ஒரு கட்சி, தனது தலைவரைத் தானே தேர்ந்தெடுக்கும் உரிமையை நிராகரித்து,

அக்கட்சியின் உரிமையைத் தனது உரிமையாக்கி,

தனக்குப் பிடித்தவர்தான் பிரதமராக வரலாம் என்று பிடிவாதம் பிடித்து நிற்பது,

ஜனாதிபதி செய்த எட்டாவது சிறுமைச் சாதனை.

உலகின் ஜனநாயகநாடுகள் அனைத்தும் இக் கீழ்மைகளை எதிர்த்து,

தமது மறைமுக எதிர்ப்பைக் காட்டி நிற்கவும் அவற்றை அலைச்சியம் செய்து,

உலகசமுதாயத்திலிருந்து இலங்கையை ஒதுங்க வைத்திருப்பது,

ஜனாதிபதி செய்த ஒன்பதாவது சிறுமைச் சாதனை.

இப்படியாய் உலகம் இகழும் வண்ணம், கீழ்மைச் சாதனைகள் புரிந்து நிற்கும் ஜனாதிபதியின் செயல்களால்,

இலங்கையின் சுதந்திரத்தின் அத்திவாரமே ஆட்டம் கண்டுள்ளது.

இதுநாள் வரையும், தமிழர்களையும், தமிழ்த் தலைவர்களையும்,

பகையாய் நினைந்து உதாசீனம் செய்த சிங்களக் கட்சிகளும் தலைவர்களும்,

இன்று அவர்களைச் சுற்றிச் சுற்றி வந்து ஆதரவு கோரி நிற்பது,

காலத்தின் கோலமேயாம்! தமிழர்க்கான உரிமைகளைத் தரமறுப்பதும்,

ஒருவர் தர தலைப்பட்டால் மற்றவர் அதைத் தடுப்பதுமாக,

காலத்தைப் போக்கிக் கொண்டிருந்த சிங்களத் தலைவர்கள்,

'இன்று அதைத் தருகிறேன்! இதைத் தருகிறேன்! என ஆசைகாட்டி,

தமிழ்த்தலைவர்களைத் தம் அணியில் சேர்க்கப் படும்பாடு நகைப்பைத் தருகிறது.

நல்லாட்சி அமைத்து மூன்றரை வருட காலமாகியும்,

அரசியல் கைதிகளை விட மறுத்து நின்றவர்கள்,

இன்று தமக்கு ஆதரவு தந்தால் நாளையே அவர்களை விடுகிறோம் என்று அறிக்கை விடுகிறார்கள்.

இலங்கையில் நீதியின் நிலைகண்டு உலகம் சிரிக்கிறது.

சந்திரிக்கா காலத்தில் கொண்டு வரப்பட்ட தீர்வுத்திட்டப் பிரேரணையை

தமிழர்களுக்கு இதனை வழங்க விட மாட்டோம் என்று கூறி,

நாடாளுமன்றத்தில் பகிரங்கமாய் அதனைக் கிழித்துப் போட்ட,

ஐக்கிய தேசியக் கட்சித் தலைவர் ரணில் விக்கிரமசிங்க,

இப்போது அடுத்த சுதந்திரத்தின்

முன், தீர்வுத்திட்ட நகலை நாடாளுமன்றில் சமர்ப்பிப்பேன் என்கிறார்.

இதுவரை காலமும், சிங்களவர்களின் வாழ்க்கையை அழிக்கக் காத்திருப்போரே, தமிழர்கள் என்றும்,

தமிழர்களுக்கு வழங்கும் உரிமை சிங்களவர்களை அடிமைகளாக்கிவிடும் என்றும்,

பொய்மையை உண்மை போல் சொல்லிச் சொல்லி,

அப்பாவிச் சிங்கள மக்களை 'உசுப்பேத்தி, ஒற்றுமையாய் இருந்த சிங்கள, தமிழ் இனங்களை பகையாக்கியவர்கள்.

இனக்கலவரங்கள் என்ற பெயரிலும், இனப் போர் என்ற பெயரிலும்,

இம்மண்ணில் இரத்த வெள்ளத்தை ஓடச்செய்தார்கள்.

இன்றுவரை அருகருகில் இருக்கும் இவ்விரு இனத்தாரையும் ஒன்றுபடவிடாமல்,

பகைச்சுவர் எழுப்பி பிரித்து வைத்திருக்கும் இந்நாட்டின் பேரினவாதத் தலைவர்கள்,

இன்று தமக்கும் தமது கட்சிக்கும் பதவி தேவை என்ற நிலை வந்ததும்,

தமிழர்களுக்கான உரிமைகளை 'நான் தருகிறேன்! நீ தருகிறேன்! என்று,

போட்டி போட்டு அவற்றை அள்ளி வழங்கத் தயாராகி நிற்கின்றனர்.

இவர்தம் பொய்மையால், இனப்பகையில் பொசுங்கிப்போன சிங்கள, தமிழ், முஸ்லிம் உயிர்களுக்கு,

இத்தலைவர்கள் என்ன பதில் சொல்லப்போகிறார்களோ?

இத்தலைவர்களது பொய்மைகளை, இனியேனும் சிங்களமக்கள் புரிந்து கொள்வார்களா?

சிங்களவர்கள் தமிழர்களின் பகைவர்களல்லர்.

தமிழர்களும் சிங்களவர்களின் பகைவர்களல்லர்.

அன்பையும் அகிம்சையையும் போதிக் கும் மத நெறிகளைத்தான்,

சிங்களவர்களும் தமிழர்களும் கடைப்பிடிக்கிறார்கள்.

இரு இனத்தாரினதும் பாகைளில் ஒற்றுமை!

இரு இனத்தாரினதும் பண்டாட்டில் ஒற்றுமை!

இரு இனத்தாரினதும் பண்டுகைகளில் ஒற்றுமை!

இரு இனத்தாரினதும் வழிபாட்டில் ஒற்றுமை!

இரு இனத்தாரினதும் உணவுகளில் ஒற்றுமை!

இரு இனத்தாரினதும் உடைகளில் ஒற்றுமை!

இரு இனத்தாரினதும் உறவு முறைகளில் ஒற்றுமை! என,

ஒன்றுபட்டு வாழ, காரணங்கள் ஆயிரமாய் இருக்க,

தத்தமது பதவிக்காய் பகை விதைத்து, பல்லாண்டுகளாய் நிலைத்த இத்தேசத்தின் ஒற்றுமையை,

தம் சுயநலத்திற்காய் சிதைத்து வைத்திருக்கும்,

இப்பொய்மை அரசியல்வாதிகளின் புறவேத்தை,

இனியேனும் சிங்களமக்கள் உணர்வார்களா?

தலைவர்களை நியமிப்பது மக்களை வழிநடத்தவேயாம்.

அவ்விடயத்தில் நம் தேசத் தலைவர்கள் முழுமையாய் தோற்றுப்போயினர்.

இனியும் அவர்களை நம்பிப் பிரயோசனம் இல்லை.

தலைவர்களை வழிநடத்த இனி மக்கள் முன் வரவேண்டியதுதான்.

'இறைமுறை பிழைத்தோய்! என்று அழைத்து,

பாண்டியனுக்கு எதிராய் சிலம்பைக் கையில் எடுத்த கண்ணகி போல,

இத்தேசத்து மக்கள் அரசியல் வாதிகளைத் தவிர்த்து,

இனங்களுக்கிடையிலான அன்புப்பாதை அமைக்க முன்வருவார்களோயானால்,

இலங்கை அன்னை இருவிழி மலர ஆனந்தக் கண்ணீர் சொரிந்து,

அம்மக்களை வாழ்த்துவாள் என்பது திண்ணம்.

நடக்கிறதோ இல்லையோ! நல்லதை நினைப்போம்! *

தென்னாபிரிக்காவுடனான டெஸ்ட் மாற்றம் கலந்த பாக். அணி அறிவிப்பு



தென்னாபிரிக்கா அணிக்கெதிரான டெஸ்ட் தொடரில் விளையாடும், 16 பேர் கொண்ட பாக்ஸ் தான் அணி அறிவிக்கப்பட்டுள்ளது.

சப்ராஸ் அஹமட் தலைமையிலான பாக்ஸ் தான் அணியில், மொஹமட் ஆமிர் மற்றும் பகர் சமான் ஆகியோர் மீண்டும் அணிக்கு அழைக்கப்பட்டுள்ளனர்.

அதேபோல, நியூசிலாந்து அணிக்கெதிரான தொடரில் சிறப்பாக செயற்பட்ட, சதாப் கான், மொஹமட் ரிஸ்வான், பிலால் ஆசிப் மற்றும் மிர் அம்ஸா ஆகியோரும் அணியில் இணைத்துக் கொள்ளப்பட்டுள்ளனர்.

அத்தோடு, 25 வயதான துடுப்பாட்ட வீரரான சாட் அலி, டெஸ்ட் போட்டிகளில் அறிமுகம்

பெறுகிறார்.

சப்ராஸ் அஹமட் தலைமையிலான பாக்ஸ் தான் அணியில், இமாம் உல் ஹக், பகர் சமான் ஷான் மகூத், அசாட் அலி, ஹரிஸ் சொஹைல், அசாட் சபீக், பாபர் அசாம், மொஹமட் ரிஸ்வான், யாசிர் ஷா, சதாப் கான், மொஹமட் அப்பாஸ், ஹசான் அலி, மொஹமட் ஆமிர், பஹீம் அஷ்ரஹ், சயீன் அப்ரிடி ஆகியோர் இடம்பெற்றுள்ளனர்.

மூன்று வகை கிரிக்கெட் போட்டிகளிலும் விளையாடுவதற்காக தென்னாபிரிக்கா செல்லவுள்ள பாக்ஸ்தான் அணி, 3 போட்டிகள் கொண்ட டெஸ்ட் தொடர், ஐந்து போட்டிகள் கொண்ட ஒருநாள் தொடர், மூன்று போட்டிகள் கொண்ட ரி-20 தொடரில் விளையாடவுள்ளது.

எனது மிகச் சிறந்த துடுப்பாட்டம் இது புஜாரா பெருமிதம்

தனது மிகச்சிறந்த ஐந்து துடுப்பாட்ட பிரதிகளில் ஒன்றாக இன்று பெற்றுக்கொண்ட சதம் அமைந்துள்ளதாக, இந்திய அணியின் துடுப்பாட்ட வீரர் செடஸ்வர் புஜாரா தெரிவித்துள்ளார்.

முதல் நாள் போட்டியின் பின்னர் நடைபெற்ற செய்தியாளர் சந்திப்பிலேயே அவர் இவ்வாறு கூறினார்.

ஆஸ்திரேலிய அணிக்கெதிரான முதலாவது டெஸ்ட் போட்டியில், இந்திய அணிக்காக இறுதிவரை தனி மனிதனாகப் போராடிய புஜாரா 246 பந்துகளைச் சந்தித்து, இரண்டு, ஆறு ஓட்டங்கள், 7 நான்கு ஓட்டங்கள் அடங்கலாக 123 ஓட்டங்களைப் பெற்று 9 ஆவது விக்ரெட்டாக ஆட்டமிழந்தார்.

இதனையடுத்து நடைபெற்ற செய்தியாளர் சந்திப்பில் அவர் கருத்து தெரிவிக்கையில்,

இது எனது டெஸ்ட் கிரிக்கெட்டில் மிகச்சிறந்த ஓர் இன்னிங்ஸாகும். குறிப்பாக எனது மிகச்சிறந்த 5 இன்னிங்ஸில் இதுவும் ஒன்றாகும்.



இது மிகச் சிறந்த இன்னிங்ஸா என்று என்னால் மதிப்பிட முடியாது. ஆனால் அணியின் சக வீரர்கள் என்னைப்பாராட்டினார்கள். மிகச் சிறந்த இன்னிங்ஸ் என்று கூறினார்கள்.

நாங்கள் எங்களைச் சரிசெய்ய வேண்டும். இன்னும் சிறப்பாக விளையாட வேண்டும். போட்டியின் முதல்இருவேளைகளிலும் அவர்கள் மிகச்சிறப்பாக பந்து வீசினார். நான் பொறு

மையாக விளையாட வேண்டும் என்று நினைத்தேன். தளர்வான பந்துகளை தெரிவு செய்து அடித்து விளையாடினேன்.

ஆனாலும் அவர்கள் மிகச்சிறந்த முறையில் பந்து வீசினார்கள். நாம் முன்வரிசை வீரர்களை விரைவில் இழந்து விட்டோம். எனவே, நாம் எமது தவறுகளைத் திருத்திக் கொண்டு சிறப்பாக விளையாட வேண்டும். அதனை இரண்டாம் இன்னிங்ஸில் நாம் வெளிப்படுத்துவோம்-என்றார்.

இதேவேளை, இந்தச் செய்தியாளர் சந்திப்பில், கலந்து கொண்ட ஆஸ்திரேலிய அணியின் வேகப்பந்து வீச்சாளர் மிட்சல் ஸ்ட்ராக்க் கூறுகையில், நாம் மிகச்சிறப்பாக பந்து வீசினோம். போட்டி ஆரம்பித்த முதல் நான்கு மணித்தியாலமும் சிறப்பாக பந்து வீசினோம்.

ஆனால் அடுத்த மணித்தியாலத்தில் புஜாரா எங்கள் பந்து வீச்சாளர்களைச் சிறப்பாக எதிர்கொண்டார். அதன் பின்னரான இந்திய அணியின் பெறுபெறுகளுக்கு புஜாராவே காரணம்.

அவர் நீண்ட நேரம் நிலைத்து நின்று துடுப்பெடுத்தாடினார். அமுத்தங்களைச் சமாளித்துச் சிறப்பாக விளையாடினார். அவர் மிகச்சிறந்த சதத்தினைப் பெற்றக் கொண்டார்.

இந்த நாளை நாம் மிகச்சிறப்பாக ஆரம்பித்தோம். அதேபோல், 250 ஓட்டங்களுக்கு 9 விக்ரெட்டுக்கள் என்ற சிறப்பான ஒரு பெறுதியுடனேயே முடிவு செய்துள்ளோம்- என்றார். (ஐ)

தொடரை வென்றது நியூசிலாந்து அணி!

பாக்ஸ்தான் அணிக்கெதிரான மூன்றாவதும் இறுதியுமான டெஸ்ட் தொடரில் வெற்றி பெற்றுள்ள நியூசிலாந்து அணி டெஸ்ட் தொடரையும் கைப்பற்றியுள்ளது.

இரு அணிகளுக்கும் இடையிலான மூன்றாவதும் இறுதியுமான டெஸ்ட் போட்டியின் நாணய சுழற்சியில் வெற்றி பெற்ற நியூசிலாந்து அணி துடுப்பெடுத்தாடத் தீர்மானித்தது.

இதற்கமைய முதலில் துடுப்பெடுத்தாட களம் இறங்கிய நியூசிலாந்து அணி 274 ஓட்டங்களையும், பாக்ஸ்தான் அணி 348 ஓட்டங்களையும் பெற்றுக்கொண்டன.

இதனைத் தொடர்ந்து தமது இரண்டாவது இன்னிங்ஸிகாக துடுப்பெடுத்தாட களம் இறங்கிய நியூசிலாந்து அணி 7 விக்ரெட்டுக்களை இழந்து 353 ஓட்டங்களை பெற்றிருந்த போது ஆட்டத்தினை இடைநிறுத்தியது.



தொடர்ந்து பதிலுக்கு 280 என்ற வெற்றியில் கிளை நோக்கி துடுப்பெடுத்தாட களம் இறங்கிய பாக்ஸ்தான் அணி சகல விக்ரெட்டுக்களையும் இழந்து 156 ஓட்டங்களை மாத்திரே பெற்று 123 ஓட்டங்களினால் தோல்வியடைந்துள்ளது.

இந்த வெற்றியின் மூலம் மூன்று போட்டிகள் கொண்ட டெஸ்ட் தொடரை நியூசிலாந்து அணி இரண்டுக்கு ஒன்று என்ற அடிப்படையில் கைப்பற்றியுள்ளது.

(ஐ)

இப்போதைக்கு ஓய்வு இல்லை

இந்திய அணியில் தற்போது முக்கிய வீரராக இருக்கும் தினேஷ் காந்திக் தமிழக அணிக்கு ரஞ்சி கிண்ணம் வென்று கொடுக்கும் வரை முதல் தர போட்டியிலிருந்து ஓய்வு பெற மாட்டேன் என்று அதிரடியாக கூறியுள்ளார்.

இந்திய அணி வீரரான தினேஷ் காந்திக் கடந்த 2004 ஆம் ஆண்டு இந்திய அணியில் அறிமுகமாகினார். சிறப்பாக விளையாடினாலும், டோனி வருகைக்கு பின் இவரால் அந்தளவிற்கு ஜொலிக்க முடியவில்லை.

இதனால் அவ்வப்போது இந்திய அணியில் இடம் பிடித்து வந்தார். ஆனால் தற்போது டோனி சொதப்பி வருவதால், அவருக்கு பதிலாக இளம் வீரர் ரிசப் பண்ட் மற்றும் தினேஷ் காந்திக் ஆகியோர் அணியில் சேர்க்கப்பட்டனர்.

இந்த இரண்டு பேரில் சிறப்பாக விளையாடும் வீரரே வரும் உலகக்கோப்பையில் சேர்க்கப்படுவார் என்று கூறப்படுகிறது. ஆனால் தினேஷ் காந்திக் தான் சமீபகாலமாக தன்னுடைய சிறப்பான ஆட்டத்தைக் கொடுத்து வருகிறார்.

குறிப்பாக ரி-20 போட்டியில் நிரந்தர இடத்தை பிடித்து விட்டார். ஆனால் ஒருநாள் தொடர் மற்றும் டெஸ்ட் அணியில் இடம் கிடைக்காமல் திணறி வருகிறார்.

இந்நிலையில் ஒருநாள் மற்றும் டெஸ்ட் போட்டியில் கவனம் செலுத்துவதற்காக அம்பத்தி ராயுடு சமீபத்தில் ரி-20 இல்தன்னுடைய ஓய்வை அறிவித்தார். இதே போன்று கேள்வி தான் தினேஷ் காந்திக் கிடம் செய்தியாளர்கள் கேட்டனர். அப்போது, முதல் தர கிரிக்கெட்டிலிருந்து ஓய்வு பெறுவதை பற்றி நான் யோசிக்கவே இல்லை.

தமிழ்நாட்டுக்காக ஆடுவதற்காக நான் மகிழ்ச்சி கொள்கிறேன். மாநில அணிக்காக ஆடுவது மிகப்பெரிய மகிழ்ச்சி. நான்தமிழ்நாட்டு அணியில் ஆடுவதை எப்போது அணி நிர்வாகம் பாரமாக கருதுகிறதோ, அந்த நொடி நான் ஓய்வு பெற்றுவிடுவேன்-என்றார்.



சில்ஹெட் சிக்ஸர்ஸ் அணியின் தலைவராக டேவிட் வோர்னர்



பங்களாதேஷ் பிரீமியர் லீக் ரி-20 தொடரில், இடம்பெற்றுள்ள சில்ஹெட் சிக்ஸர்ஸ் அணியின் தலைவராக டேவிட் வோர்னர் நியமிக்கப்பட்டுள்ளார்.

இதற்கமைய எதிர்வரும் 2018-2019 பருவகாலத்தில் சில்ஹெட் சிக்ஸர்ஸ் அணியை, வோர்னர் வழிநடத்தவுள்ளார்.

சர்வதேசப் போட்டிகளில் ஒரு வருடத் தடைக்குள்ளாகியுள்ள டேவிட் வோர்னர், குளோபல் ரி-20 கனடா, கார்பியன் பிரீமியர் லீக் ஆகிய தொடர்களில் விளையாடியுள்ளார்.

ஆகையால், அவர் இந்த அனுபவங்களைக் கொண்டு அணியை சிறந்த முறையில் வழிநடத்துவார் என எதிர்பார்க்கப்படுகின்றது.

இதேவேளை, சில்ஹெட் சிக்ஸர்ஸ் அணியில் வெளிநாட்டு வீரராக நேபாள வீரர் சந்தீப் லேமச்சேனும் அணிக்குள் இணைத்துக் கொள்ளப்பட்டுள்ளார்.

பங்களாதேஷ் பிரீமியர் லீக் ரி-20 தொடரின், ஆறாவது அத்தியாயம் எதிர்வரும் ஆண்டு ஜனவரி 5 ஆம் திகதி ஆரம்பமாகவுள்ளமை குறிப்பிடத்தக்கது.

தீர்ப்பு...

(முதலாம் பக்கத் தொடர்ச்சி)
ஸ்ரீலங்கா சுதந்திரக் கட்சியின் பொதுச் செயலாளர் ரோஹாண லக்ஷ்மன் பியதாஸ நேற்று நடத்திய ஊடக மாநாட்டில் இதனைத் தெரிவித்தார்.

ஜனாதிபதி மைத்திரிபால சிறிசேன தலைமையில் நேற்று முன்தினம் இடம்பெற்ற கட்சியின் மத்திய செயற்குழுக் கூட்டத்தின் போதே ஜனாதிபதி இவ்வாறு அறிவுறுத்தினார் என சு.க. பொதுச் செயலர் குறிப்பிட்டார்.

அவர் மேலும் தெரிவிக்கையில் -

ஸ்ரீலங்கா சுதந்திர கட்சி மற்றும் ஸ்ரீலங்கா பொதுஜன பெரமுன இணைந்து ஒரே கூட்டணியாகச் செயற்பட்டாலும் அதன் தலைமைத்துவத்தை ஜனாதிபதி மைத்திரிபால சிறிசேன வே வகிப்பார். மஹிந்த ராஜபக்ஷ அனைத்து விடயங்களிலும் ஜனாதிபதி மைத்திரிபால சிறிசேனவுடன் இணைந்து செயற்படுவார். இரு கட்சிகளும் இணைந்து எதிர்காலத்தில் புதிய கூட்டணியாக உருவெடுப்பது பற்றிப் பேசியுள்ளோம்.

நாடாளுமன்றக் கலைப்புக்கு எதிராகத் தாக்கல் செய்யப்பட்ட மனுக்களின் மீதான தீர்ப்பு எதுவாக இருந்தாலும் அதனை ஏற்றுக் கொண்டு அடுத்த கட்டத்துக்கு நகர ஜனாதிபதி சகலரையும் பணித்துள்ளார் -என்றார்.

கோப்பாயில்...

(முதலாம் பக்கத் தொடர்ச்சி)
அத்துடன், வீட்டின் முன் நிறுத்தி வைக்கப்பட்டிருந்த ஹைரஸ் வாகனம், ஓட்டோ மற்றும் மோட்டார் சைக்கிள் என்பன தீயில் எரிந்து சேதமடைந்துள்ளன.

இந்தச் சம்பவம் நேற்று முன்தினம் இரவு 11 மணியளவில் இடம்பெற்றது.

செல்லத்துரை செல்வரஞ்சன் (வயது-53) என்பவரே கையில் எரி காயங்களுக்கு உள்ளாகிய நிலையில் யாழ். போதனா வைத்தியசாலையில் சிகிச்சை பெற்று வருகிறார்.

சம்பவம் தொடர்பில் கோப்பாய் பொலிஸார் விசாரணைகளை முன்னெடுத்துள்ளனர்.

இதேவேளை, கடந்த வாரம் யாழ்.நகரில் உள்ள கராஜ் உரிமையாளரின் வீடொன்றின் மீது இதே பாணியில் பெற்றோல் குண்டு வீசப்பட்ட நிலையில் ஓட்டோக்கள் மற்றும் மோட்டார் சைக்கிள் என்பன தீக்கிரையாகியிருந்தமை குறிப்பிடத்தக்கது. (ஐ-07)

கன மழைக்கு...

(முதலாம் பக்கத் தொடர்ச்சி)
வரும் நாள்களில் நாட்டின் பல பாகங்களில் கன மழை பொழியும் என்று வானிலை ஆய்வாளர்கள் அறிவித்துள்ளனர்.

அத்துடன், தாழ்வு மண்டலம் விரிவடைந்தால் சூறாவளியாக மாறவும் வாய்ப்புள்ளது என்று அவர்கள் சுட்டிக்காட்டியுள்ளனர்.

இலங்கைக்குத் தென்கிழக்கே வங்கக் கடலில் நிலைகொண்டுள்ள குறைந்த காற்றழுத்த தாழ்வு மண்டலம் விரிவடைந்து இந்தியா நோக்கு நகரும் என எதிர்பார்ப்பதால் அடுத்தவரும் நாள்களில் வடக்கு மாகாணம் உள்பட நாட்டின் பல பாகங்களில் கன மழைக்கு வாய்ப்பு உள்ளது.

குறைந்த காற்றழுத்த தாழ்வு மண்டலம் விரிவடைந்து அடுத்தவாரத்தில் சூறாவளியாக மாறவும் வாய்ப்பு உண்டு. இதனால் இலங்கை, தமிழகம் மற்றும் கேரளாவில் பலத்த காற்றுடன் கன மழை பொழியும் என எதிர்பார்க்கப்படுகிறது என்று வானிலை ஆய்வாளர்கள் தெரிவித்துள்ளனர். (ஐ)

குதிரைப்...

(முதலாம் பக்கத் தொடர்ச்சி)
- இவ்வாறு ஜனாதிபதி மைத்திரிபால சிறிசேன தெரிவித்தார்.

ஆங்கில இணையத்தளத்துக்கு வழங்கிய செவ்வியில் அவர், இது குறித்து மேலும் கூறிய தாவது -

நாடாளுமன்ற உறுப்பினர்களுக்கான பேரம் பேசுதலில் ஏற்பட்ட விலை அதிகரிப்பாலேயே மஹிந்தவால் பெரும்பான்மையை பெறமுடியாமல் போனது. மனு கோரல் (ரென்டர்) போன்று எம்.பிக்கள் ஏலமிடப்பட்டனர்.

சில உறுப்பினர்கள் 50 கோடி ரூபா கோரியதாக எனக்குத் தகவல் கிடைத்தது. மஹிந்தவுக்குப் பெரும்பான்மையைப் பெற்றுக் கொள்ள முடியாமல் போனமைக்கு அதிகளவான விலைகளே முக்கிய காரணமாக இருந்திருக்கும் என நான் நினைக்கின்றேன்.

அதேவேளை, ரணில் விக்கிரமசிங்க, ஜனாதிபதிக்குரிய நிறைவேற்று அதிகாரங்களையும் பயன்படுத்தினார். என்னைப்

பெரமுனவுடன்...

(முதலாம் பக்கத் தொடர்ச்சி)
சுதந்திரக்கட்சி தீர்மானித்துள்ளது. கட்சித் தலைவரான ஜனாதிபதி மைத்திரிபால சிறிசேன தலைமையில் நேற்று முன்தினம் இரவு நடைபெற்ற சு.கவின் மத்திய செயற்குழுக் கூட்டத்தில் இதற்கு அனுமதி வழங்கப்பட்டுள்ளது.

இவ்வாறானதொரு அரசியல் கூட்டணி அமைக்கப்பட்டு, பொது சின்னத்தில் இரு கட்சிகளும் தேர்தலை எதிர்கொள்ளும் என மத்தியகுழுக் கூட்டம் நடைபெறுவதற்கு முன்னரே செய்தி வெளியாகியிருந்தது.

இதன்படி இனிவரும் காலப் பகுதியில் இவ்விரு கட்சிகளும் பொதுச் சின்னத்தின் கீழேயே தேர்தலுக்கு முகம்கொடுக்கும். நேற்று நடைபெற்ற செயற்குழுக் கூட்டத்தில் சந்திரிகா பங்கேற்கவில்லை. அவருக்கு சு.க. தரப்பிலிருந்து அழைப்பு விடுக்கப்படவில்லை என தெரியவருகின்றது.

இலங்கையில் பிரதான இரு கட்சிகளுள் ஒன்றாக சுதந்திரக் கட்சி 50 களில் இருந்து விளங்கியது. ஐக்கிய தேசியக் கட்சி அவ்வாறு இல்லாவிட்டால் சுதந்திரக் கட்சியே நாட்டை ஆளும் நிலை காணப்பட்டது. உலகுக்கு முதல் பெண் பிரதமரையும், ஜனாதிபதியையும் தந்த கட்சியாகும் அது.

சு.கவுடன் இணைந்து கூட்டணி அமைக்கவே ஏனைய கட்சிகள் முயற்சிக்கும். ஆனால், இன்று மைத்திரிபால சிறிசேனவின் தலைமையின்கீழ் சு.க. மூன்றாம் நிலைக்கு தள்ளப்பட்டுள்ளது. ஏனைய கட்சியை தேடிச் சென்று கூட்டணி அமைக்கும் நிலை உருவாகியுள்ளது. இதனால், சுதந்திரக் கட்சியின் ஆரம்பகாலச் செயற்பாட்டாளர்கள் கடும் அதிருப்தியில் இருக்கின்றனர். (ஐ)

மக்கள்...

(முதலாம் பக்கத் தொடர்ச்சி)
செய்வதற்கு மக்கள் எதிர்பார்ப்பது பொதுத் தேர்தலையே எனவும் முன்னாள் ஜனாதிபதி மஹிந்த ராஜபக்ஷ தெரிவித்துள்ளார்.

நேற்று முன்தினம் பன்னிபிட்டிய, ருக்கமல் பிரதேசத்தில் இடம்பெற்ற நிகழ்வொன்றின் பின்னர் ஊடகங்களிடம் பேசும் போது அவர் இவ்வாறு கூறியுள்ளார்.

பிரதேச சபை உறுப்பினராகக் கூடக் கண்டுகொள்ளவில்லை.

எனது முடிவு சரியென நீதிமன்றம் தீர்ப்பளித்தால் பிரச்சினை முடிந்துவிடும். அவ்வாறு இல்லாவிட்டால் பெரும்பான்மை உள்ள தரப்புக்கு ஆட்சியமைக்க அனுமதி வழங்கவேண்டும். அதை செய்வேன். ஆனால், ரணில் விக்கிரமசிங்கவை நான் பிரதமராக நியமிக்கமாட்டேன் - என்றார். (ஐ)

ஜனாதிபதித்...

(முதலாம் பக்கத் தொடர்ச்சி)
சிறிசேன நிராகரித்துள்ளார்.

கொழும்பு ஆங்கில நாளிதழ் ஒன்றுக்குச் செவ்வி அளித்துள்ள அவர், அவர்களின் அரசியல் நிகழ்ச்சி நிரலுக்கு ஏற்ப தான் செயற்படப் போவதில்லை என்றும் கூறியுள்ளார்.

நாட்டின் அரசமைப்பின்படி, பதவியேற்ற நான்கு ஆண்டு களுக்குப் பின்னர் ஜனாதிபதி புதிய ஆணை கோரி, ஜனாதிபதித் தேர்தலுக்கு அறிவிப்பை வெளியிட முடியும் என்ற நிலையிலேயே அவர் இதனைத் தெரிவித்துள்ளார்.

ஜனாதிபதித் தேர்தலை உடனடியாக நடத்துவது பற்றி நான்தான் முடிவு செய்ய வேண்டும். அதனைச் செய்யும் திட்டம் என்னிடம் கிடையாது. ஏனையவர்களின் நிகழ்ச்சி நிரலுக்கு ஏற்ப செயற்பட நான் தயார் இல்லை என்றும் அவர் கூறியுள்ளார்.

இரண்டாவது, பதவிக்காலத்துக்குப் போட்டியிடும் திட்டத்தொடர்பாக எழுப்பப்பட்ட கேள்விக்குப் பதிலளித்துள்ள ஜனாதிபதி,

அதுபற்றி இப்போது முடிவு செய்ய முடியாது. அதுபற்றி இப்போது முடிவு செய்ய வேண்டிய அவசியமில்லை. கடந்த ஒரு மாதமாக நீங்கள் பார்த்தால் மணித்தியால அடிப்படையில் அரசியல் நடக்கிறது. ஊடகப் பணியாளர்களான, நீங்கள் பல செய்திகளை வைத்திருக்கிறீர்கள். கடந்த ஐந்து வாரங்களில் இது நடந்தது.

ஒரு ஆண்டு காலத்திற்குள் என்ன நடக்கும் என்று இப்போது யார் சொல்ல முடியும்? இப்போது எதையும் நாங்கள் கூற முடியாது என்று கூறினார். (ஐ)

இலங்கையை...

(முதலாம் பக்கத் தொடர்ச்சி)
அவசியத்தை வலியுறுத்தியுள்ளார்.

பிரிட்டன் வெளிவிவகார மற்றும் கொமன்வெல்த் பணியகத்தின், மனித உரிமை கரிசனையுள்ள 30 நாடுகள் தொடர்பான, 2018 இல் மனித உரிமைகள் நிலைமைகள் என்ற இடைக்கால அறிக்கையிலேயே அவர் இதனைக் குறிப்பிட்டுள்ளார்.

இலங்கையின் நிலைமைகளைப் பிரிட்டன் உன்னிப்பாக கவனித்து வருகிறது. இது மனித உரிமைகள் பாதுகாவலர்களில் தாக்கத்தை ஏற்படுத்தும் என்ற பலரது கரிசனையையும் நாங்கள் அறிவோம்.

மனித உரிமைகள், சட்டத்தின் ஆட்சி, நல்லாட்சி என்பன பாதுகாக்கப்பட வேண்டிய அவசியம் தொடர்பாக, நாங்கள் எல்லா தரப்புகளுடனும் பேசியுள்ளோம். அதனை உறுதிப்படுத்துவதற்கு நாங்கள் சிவில் சமூக பிரதிநிதிகளுடனும், அனைத்துலகப் பங்காளர்களுடனும் நெருக்கமான தொடர்பில் இருக்கிறோம்.

தேவைப்பட்டால், சூழ்நிலைக் கேற்ப பதிலளிக்கவும் நாங்கள் தயாராக இருக்கிறோம் என்றும் பிரிட்டன் இராஜாங்க அமைச்சர் அகமட் தெரிவித்துள்ளார்.

நாட்டில் தடை செய்யப்பட்டுள்ள களைநாசிரியுடன் இருவர் கைது

கொழும்பு, டிசெ. 09
தடை செய்யப்பட்ட களைநாசிரியைக் கொண்டு செல்ல முற்பட்ட இருவரைச் செட்டிசுளம் பொலிஸார் கைது செய்துள்ளனர்.

செட்டிசுளம் பொலிஸ் நிலையக் குற்றப்பிரிவின் பொறுப்பதி காரி காஞ்சன விமலவீரவின் தலைமையில் இந்தக் கைது நடவடிக்கை இடம்பெற்றது.

நேற்றுக் காலை மன்னாரில் இருந்து கொழும்பு நோக்கிப் பயணித்த சொகுசு வாகனத்தை செட்டிசுளம் நகர்ப்பகுதியில் வழிமறித்து பொலிஸார் சோதனையிட்ட போதே இந்தக் களைநாசிரியை மறைத்து கொண்டு செல்லப்படுவது தெரியவந்தது.

சொகுசு வானில் இருந்து 600 கிராம் அளவில் சிறுபைகளாக பொதி செய்யப்பட்ட 6 ஆயிரம் கிலோ நிறையுடைய தடைசெய்யப்பட்ட கிளைபோசெட் மருந்துகளை பொலிஸார் கைப்பற்றினார். அதன் மதிப்பு சுமார் 39 இலட்சம்

மக்கள்...

(முதலாம் பக்கத் தொடர்ச்சி)
நாட்டில் ஏற்பட்டுள்ள அரசியல் நெருக்கடிக்குச் சபாநாயகரும், ஐக்கிய தேசியக் கட்சியுமே பொறுப்புக்கூறவேண்டும். மக்கள் நிலைப்பாட்டை அறிவதற்காகவே நாடாளுமன்றத்தைக் கலைத்து, பொதுத் தேர்தலுக்குச் செல்லும் முடிவை ஜனாதிபதி எடுத்தார்.

பொதுத்தேர்தல் ஊடகவே அரசியல் நெருக்கடிக்குத் தீர்வு காணமுடியும் என நம்புகின்றேன். அதை நடத்துவதற்கு அனைவரும் ஆதரவளிக்கவேண்டும். மக்கள் ஆணையே மகத்தானது. மக்கள் எம்மை நிராகரித்தால், விடை பெறுவதற்குத் தயாராகவே இருக்கின்றோம். மாறாக மிரட்டல்கள், அடக்குமுறைகள் மூலம் எம்மை வெளியேற்றி விடமுடியாது.

அரசியலில் பதவிகள் இருக்கும், இல்லாமல் போகும். பதவிக்காக அரசியல் செய்யவில்லை என்பதை ஐக்கிய தேசியக் கட்சிக் காரர்கள் புரிந்துகொள்ளவேண்டும்.

அதேவேளை, அரசியல் குழப்பநிலைக்குச் சபாநாயகரே பொறுப்புக்கூறவேண்டும். நாடாளுமன்ற சம்பிரதாயத்தை அவர் அப்பட்டமாக மீறியுள்ளார் என்றும் மஹிந்த குறிப்பிட்டார். (ஐ)

தீர்வைத்...

(முதலாம் பக்கத் தொடர்ச்சி)
மக்கள் விடுதலை முன்னணியின் பொதுச் செயலாளர் டில்வின் சில்வா தெரிவித்தார்.

அவர் மேலும் தெரிவிக்கையில் -

மைத்திரிபால சிறிசேன மற்றும் மஹிந்த ராஜபக்ஷ ஆகியோர் நீதிமன்ற உத்தரவுகளுக்கு மதிப்பளிப்பவர்களாயின் நீதிமன்றத் தீர்ப்பு இப்பிரச்சினைக்குத் தீர்வாக அமையும். எனினும் அவர்கள் அவ்வாறு மதிப்பளிப்பவர்கள் அல்ல என்பதாலேயே இதனைக் கூறுகின்றோம். இப்பிரச்சினைக்கான நிரந்தர தீர்வு நிறைவேற்றதிகார ஜனாதிபதி முறையை ஒழிப்பதொன்றே யாகும். அரசியல் சிக்கல் நிலை உருவாகுவதற்குக் காரணமாக அமைந்திருந்த நிறைவேற்றதிகார ஜனாதிபதி முறைமை நீக்கப்பட வேண்டும். அதுவே சிக்கல் நிலைக்கு நிரந்தர தீர்வாகும் - என்றார்.

எனப் பொலிஸார் தெரிவித்தனர். இதையடுத்து வானில் பயணித்தவர்களைக் கைது செய்த பொலிஸார், பயணித்த வாகனத்தையும் பொலிஸ் நிலையத்திற்கு எடுத்துச் சென்றனர்.

கைது செய்யப்பட்டவர்கள் மேலதிக விசாரணைகளின் பின்னர் நீதிமன்றில் ஆஜர்படுத்தப்படவுள்ளமை குறிப்பிடத்தக்கது.

மஹிந்த...

(முதலாம் பக்கத் தொடர்ச்சி)
திபதியின் உத்தியோகபூர்வ இல்லத்தில் இந்தச் சந்திப்பு நடந்தது. இந்தச் சந்திப்பில் தற்போதைய அரசியல் நிலைவரம் தொடர்பில் அவதானம் செலுத்தப்பட்டதாகத் தெரிவிக்கப்படுகிறது.

சுதந்திர கட்சியைப் பிரதிநிதித்துவப்படுத்தி நாடாளுமன்ற உறுப்பினர் தயாசிறி ஜயசேகர உள்ளிட்ட தரப்பினர் இந்தக் கூட்டத்தில் கலந்துகொண்டனர் எனக் கூறப்பட்டது.

இந்தக் கூட்டத்தில் பேசப்பட்ட தகவல்கள் எதுவும் வெளியிடப்படவில்லை. (ஐ)

இறுதிநேரத்தில்...

(முதலாம் பக்கத் தொடர்ச்சி)
“ரணிலைப் பாதுகாப்பதோ அல்லது அரசைப் பாதுகாப்பதோ எமது நோக்கம் அல்ல. ஜனநாயகத்துக்காகவே நாம் போராடுகின்றோம். எனவே, எமது நிலைப்பாடு எவ்வாறு அமையும் என்பதை 12 ஆம் திகதி நேரில் பார்க்கலாம் என்று ஜே.வி.பியின் எம்.பியான பிமல் ரட்னாயக்க தெரிவித்தார்.

ஜே.வி.பியின் ஊடகவியலாளர் மாநாடு நேற்று முற்பகல் பெலவத்தையிலுள்ள அந்தக் கட்சியின் தலைமையகத்தில் நடைபெற்றது.

இதன்போது, எதிர்வரும் 12ஆம் நாள் நாடாளுமன்றம் கூடும்போது, ஐக்கிய தேசியக் கட்சியால் முன்வைக்கப்படவுள்ள மேற்படி பிரேரணை தொடர்பில் ஜே.வி.பியின் நிலைப்பாடு என்னவென்று வினவிய போதே பிமல் ரட்னாயக்க எம்.பி. மேற்கண்டவாறு கூறினார். (ஐ)

12ஆம் திகதியும்...

(முதலாம் பக்கத் தொடர்ச்சி)
கப்படும் என்று ஐக்கிய தேசியக் கட்சி தெரிவித்துள்ளது.

இதற்கான அனைத்து நடவடிக்கைகளும் தற்போது தயார் நிலையில் உள்ளது என நாடாளுமன்ற உறுப்பினர் துார இந்துனில் தெரிவித்தார்.

அதேவேளை, 12 ஆம் திகதியும் நாடாளுமன்ற அமர்வை மஹிந்த அணி புறக்கணிக்கக் கூடும் எனத் தெரியவருகின்றது. மஹிந்த தலைமையில் கூடவுள்ள நாடாளுமன்றக்குழுக் கூட்டத்தில் இது தொடர்பில் இறுதி முடிவெடுக்கப்படவுள்ளது.

சபாநாயகர் கரு ஜயசூரிய எல்லைமீறிச் செயற்படுவாரானால் அவருக்கு எதிராக கடும் நடவடிக்கை எடுக்க நேரிடும் என்று வாசுதேவ நாணயக்கார தெரிவித்தார்.

இதேவேளை, இந்த யோசனைக்கு ஆதரவளிப்பதா? இல்லையா? என்பது தொடர்பில் தமிழ்த் தேசியக் கூட்டமைப்பின் நாடாளுமன்ற குழுக் கூட்டத்தில் கலந்துரையாடி தீர்மானம் மேற்கொள்ளப்படும் என அதன் நாடாளுமன்ற உறுப்பினர் சார்ள்ஸ் நிர்மலநாதன் தெரிவித்துள்ளார். (ஐ)

நாட்டின் தலைவிதியை மாற்ற அனுமதிக்கவேண்டும் மைத்திரி

கோருகிறார் ஜ.தே.க. பொதுச் செயலர்

கொழும்பு, டிசெ. 09
புதிய அரசை அமைத்து நாட்டின் தலைவிதியை மாற்றுவதற்கு ஜனாதிபதி அனுமதிக்கவேண்டும் என ஐக்கிய தேசிய கட்சி கோரிக்கை விடுத்துள்ளது. நாட்டின் தற்போதைய அரசியல் நிலை தொடர்பில் கருத்து வெளியிடும்போது ஐக்கிய தேசிய கட்சியின் பொதுச் செயலாளர் அகிலவிராஜ் காரியவசம் இவ்வாறு கோரிக்கை விடுத்துள்ளார். அவர் மேலும் தெரிவிக்கையில் - நாட்டில் தற்போது நிலவும் அரசியல் முட்டுக்கட்டை நிலையை முடிவுக்குக்

கொண்டுவிட்டால் ஜனாதிபதி மைத்திரிபால சிறிசேன மோசமான விளைவுகளை எதிர்கொள்ளவேண்டியிருக்கும். ரணில் விக்கிரமசிங்கவைப் பிரதமராக நியமிப்பதன் மூலம் தற்போதைய நெருக்கடிக்குத் தீர்வை காணலாம். நாடு முன்னோக்கி நகரமுடியாத நிலைக்குத் தள்ளப்பட்டுள்ளது. தற்போது ஏற்பட்டுள்ள பாரிய இழப்பை மக்களே செலுத்தவேண்டியிருக்கும். இதன் காரணமாக ஐக்கிய தேசியக் கட்சி புதிய அரசை அமைத்து நாட்டின் தலைவிதியை மாற்றுவதற்கு ஜனாதிபதி

அனுமதிக்கவேண்டும். இலங்கையின் அரசமைப்பையும் ஜனநாயகத்தையும் பாதுகாப்பதற்கான போராட்டத்தை ஐக்கிய தேசியக் கட்சி தொடரும். இலங்கையின் சுயாதீன நீதித்துறை, நீதியான தீர்ப்பை வழங்கும். 2015இல் நல்லாட்சி அரசு ஏற்படுத்தப்பட்டவுடன் நீதித்துறையின் சுதந்திரம் மீண்டும் உறுதி செய்யப்பட்டது. ஏனைய சுயாதீன ஆணைக்குழுக்களும் ஏற்படுத்தப்பட்டன. கடந்த மூன்று வருடங்களில் ஐக்கிய தேசிய கட்சியோ அல்லது அதன் தலைவரோ நீதித்துறை



யின் சுதந்திரத்தில் தலையிடவில்லை - என்றார். (ஐ)

திருகோணமலையில் 10 ஏக்கரை விடுவிக்கிறது இராணுவத்தினர்

யாழ்ப்பாணம், டிசெ. 09
கிழக்கு மாகாணத்தில் இராணுவத்தினர் கையகப்படுத்தியுள்ள காணிகளில் 10 ஏக்கர் காணி இன்று விடுவிக்கப்பட்டுள்ளதாக கூறப்பட்டது. திருகோணமலை மாவட்டத்திலுள்ள காணிகளே இவ்வாறு விடுவிக்கப்பட்டுள்ளதாகத் தெரிவிக்கப்படுகின்றது. ஜனாதிபதியின் அறிவுறுத்தலுக்கு அமைய வடக்கு-கிழக்கில் இராணுவத்தினர் வசமுள்ள காணிகள் படிப்படியாக விடுவிக்கப்பட்டு வருகின்றன. டிசம்பர் மாதம் 31 ஆம் திகதிக்குள் பெரும் பான்மையான காணிகளை விடுவிப்பதாக ஜனாதிபதி மைத்திரிபால சிறிசேன, வடக்கு-கிழக்கு அபிவிருத்திச் செயலணியில் உறுதியளித்ததுடன், அது குறித்து அதிகாரிகளுக்கும் கட்டளையிட்டிருந்தார்.

இதற்கமைய, கிழக்கு மாகாணத்தின் திருகோணமலை மாவட்டத்திலுள்ள இராணுவத்தினர் வசமுள்ள 10 ஏக்கர் காணி இன்று அதன் உரிமையாளர்களிடம் கையளிக்கப்பட்டுள்ளதாக இராணுவம் அறிவித்துள்ளது. (ஐ)

மைத்திரிக்குத் தெரியாமல் பொலிஸ் அதிகாரிகள் இடமாற்றம்!

கொழும்பு, டிசெ. 09
ஜனாதிபதி மைத்திரிபால சிறிசேனவுக்குத் தெரியாமல், சட்டம் ஒழுங்கு அமைச்சில் இருந்த 19 பொலிஸ் அதிகாரிகள் இடமாற்றம் செய்யப்பட்டுள்ளனர் என விசனம் தெரிவிக்கப்படுகின்றது. அமைச்சுக்கு அண்மையில் நியமனம் பெற்றுவந்த உதவிச் செயலாளர் ஒருவரினால் இந்த நடவடிக்கை முன்னெடுக்கப்பட்டுள்ளதாக கூறப்படுகின்றது.

19 பொலிஸ் அதிகாரிகளும் அந்த அமைச்சுக்கு அவசியமற்றவர்கள் எனத் தெரிவித்து அந்த உதவிச் செயலாளர் பொலிஸ் தலைமையகத்துக்குக் கடிதம் மூலம் அறிவித்துள்ளார். அரசொன்று இல்லாத நிலையில் இடமாற்றம் செய்வது சட்ட முரணான என்ற நிலையிலும் அவர் இந்த இடமாற்றத்துக்கு நடவடிக்கை எடுத்துள்ளதாகக் குற்றம்சாட்டப்படுகின்றது. சட்டம் ஒழுங்கு அமைச்சில் தற்போது இடம்பெற்று வரும் முறையற்ற நடவடிக்கைகள் தொடர்பில் தகவல்கள் வெளியாகும் என்ற அச்சத்தினாலேயே இந்த இடமாற்றம் மேற்கொள்ளப்பட்டுள்ளதாக இடமாற்றம் செய்யப்பட்ட பொலிஸார் குறிப்பிட்டுள்ளனர். (ஐ)

சிறுபான்மைக் கட்சிகள் ஆதரவின்றி யாராலுமே ஆட்சியமைக்க முடியாது

சுட்டிக்காட்டுகின்றது பவ்ரல் அமைப்பு

சிறுபான்மைக் கட்சிகளின் ஆதரவின்றி எந்தவொரு பெரும்பான்மைக் கட்சிகளினாலும் அதிகாரத்தைக் கைப்பற்ற முடியாதென பவ்ரல் அமைப்பின் நிறைவேற்றுப் பணிப்பாளர் ரோஹண ஹெட்டியாராச்சி தெரிவித்துள்ளார். இலங்கையில் ஏற்பட்டுள்ள அரசியல் நெருக்கடி தொடர்பில் உட்காங்களுக்குக் கருத்து தெரிவிக்கும்போதே

அவர் இதனைக் குறிப்பிட்டார். அவர் மேலும் கூறுகையில் - தற்போது பொதுத் தேர்தலை விகிதாசாரப் பிரதிநிதித்துவத்தின் அடிப்படையில் நடத்தினாலும் கூடச் சிறுபான்மைக் கட்சிகளின் ஆதரவின்றி எந்தவொரு பெரும்பான்மைக் கட்சியினாலும் அதிகாரத்தைக் கைப்பற்ற முடியாது. நாடாளுமன்றம் கலைக்கப்பட

டமை தொடர்பில் சட்டம் மற்றும் சம்பிரதாயங்களை ஆராய்ந்து நீதிமன்றம் வழங்கும் தீர்ப்புக்கு அனைவரும் மதிப்பளித்து அதனை ஏற்றுக்கொள்ள வேண்டும். நாட்டு மக்களைக் கருத்திற் கொண்டு அதனடிப்படையில் செயற்பாடுகளை அனைத்து அரசியல்வாதிகளும் மேற்கொள்ள வேண்டியது அவசியம் - என்றார்.

கலநிலை மாற்றத்தால் பாதிப்பு; இலங்கைக்கு இரண்டாம் இடம்

கொழும்பு, டிசெ. 09
உலகில் காலநிலை மாற்றங்களால், அதிகம் பாதிப்புகளை எதிர்கொண்ட நாடுகளின் வரிசையில் இலங்கை இரண்டாவது இடத்தில் உள்ளது. கடந்த 1998 ஆம் ஆண்டு தொடக்கம் 2017 ஆம் ஆண்டு வரையான காலப்பகுதியில் சர்வதேச ரீதியாக இடம்பெற்ற காலநிலை அனர்த்தங்கள் தொடர்பாக மேற்கொள்ளப்பட்ட ஆய்வுகளின் அடிப்படையிலேயே இந்த விடயம் தெரியவந்துள்ளது. போலந்தில் இடம்பெற்ற ஐக்கிய நாடுகளின் உலக காலநிலை மாநாட்டின் போது பாதிப்புகளுக்கு காலநிலை கொண்ட நாடுகளில் இதுவரை காலமும் ஏற்பட்ட அனர்த்தங்கள் விகிதாசார அடிப்படையில் வெளிப்படுத்தப்பட்டது. அதில் மிகவும் அபாயகரமான காலநிலை அனர்த்தங்கள் மிகுந்த நாடாக கரிபியன் பிராந்தியத்தின் புவேர்டோரிக்கோ நாடு இடம்பெற்றுள்ளது. இலங்கைக்கு அடுத்தபடியாக பொமினிக்கா குடியரசு மூன்றாவது அபாயகரமான நாடாக உள்ளது. அதற்கு அடுத்தபடியாக மியன்மார், நேபாளம் உள்ளிட்ட நாடுகள் இடம்பெற்றுள்ளன. கடந்த வருடத்தில் மண் சரிவுகள், வெள்ளப்பெருக்கு போன்றவற்றால் இலங்கையில் சுமார் 200 க்கும் மேற்பட்டவர்கள் உயிரிழந்துள்ளனர் என அந்த அறிக்கையில் மேலும் சுட்டிக்காட்டப்பட்டுள்ளது. இந்தநிலையில், புள்ளிவிவரங்களின் படி கடந்த 20 வருடங்களில் உலகளாவிய ரீதியாக இடம்பெற்ற காலநிலை அனர்த்தங்கள் காரணமாக சுமார் 5 லட்சத்து 26000 பேர் உயிரிழந்துள்ளனர் எனக் கணிப்பிடப்பட்டுள்ளது. (ஐ)

அரசு, பிரதமர் இல்லாமல் கூடும் நாடாளுமன்றை ஏற்க முடியாது

கொழும்பு, டிசெ. 09
தற்பொழுது நடைபெறுவது நாடாளுமன்றக் கூட்டத் தொடர் அல்ல. பிரதமர், அரசு இல்லாமல் நாடாளுமன்றத்தில் பிரேரணைகள் நிறைவேற்ற முடியாது எனவும் மஹிந்த தரப்பு நாடாளுமன்ற உறுப்பினர் வாசுதேவநாணயக்கார தெரிவித்தார். அவர் மேலும் தெரிவிக்கையில் - தற்பொழுது முறையான நாடாளுமன்றக் கூட்டம் நடைபெறாமையினாலேயே நாம் அங்கு செல்வதில்லையெனத் தீர்மானித்துள்ளோம். எப்போது நாடாளுமன்றம் முறையாக நடைபெறுமோ அப்போது நாம் சமூகமளிப்போம். கணக்கிலெடுக்கப்படாத இந்த நாடாளுமன்றத்தில் என்னதான் பிரேரணைகள் நிறைவேற்றப்பட்டாலும் அதற்குப் பெறுமானம் இல்லை - என்றார். (ஐ)

வாசுதேவ நாணயக்கார தெரிவிப்பு



உறுப்பினர் வாசுதேவநாணயக்கார தெரிவித்தார். அவர் மேலும் தெரிவிக்கையில் - தற்பொழுது முறையான நாடாளுமன்றக் கூட்டம் நடைபெறாமையினாலேயே நாம் அங்கு செல்வதில்லையெனத் தீர்மானித்துள்ளோம். எப்போது நாடாளுமன்றம் முறையாக நடைபெறுமோ அப்போது நாம் சமூகமளிப்போம். கணக்கிலெடுக்கப்படாத இந்த நாடாளுமன்றத்தில் என்னதான் பிரேரணைகள் நிறைவேற்றப்பட்டாலும் அதற்குப் பெறுமானம் இல்லை - என்றார். (ஐ)

நானாட்டானில் உதவித் திட்டங்களில் முன்னாள் போராளிகள் புறக்கணிப்பு

அனைத்து உதவித் திட்டங்களில் இருந்தும் கைவிடப்பட்டுள்ளதாக நானாட்டான் பிரதேச செயலாளர் பிரிவிசேசேர்த முன்னாள் போராளிகள் மற்றும் மாற்றுத்திறனாளிகள் கவலை வெளியிட்டுள்ளனர். அவர்கள் மேலும் கூறுகையில் - இவ்வருட ஆரம்பத்திலிருந்து நானாட்டான் பிரதேச செயலகம் மற்றும் ஜனாதிபதி செயலக இணைப்பாளர்களுடன் இரண்டு தடவைகளுக்கு மேற்பட்ட கலந்துரையாடல்களில் நாம் ஈடுபட்டோம். இதன்போது எங்களின் தேவைகள் தொடர்பாக பதிவுகள் மேற்கொள்ளப்பட்டன. ஆனால் இன்று வரை எவ்வித உதவிகளும் கிடைக்கவில்லை.

நானாட்டான் பிரதேசத்தில் மாத்திரம் 60 இற்கும் மேற்பட்ட ஆண் - பெண் முன்னாள் போராளிகளும் 15 இற்கும் மேற்பட்ட அவயங்களை இழந்தவர்களும் வாழ்ந்து வருகின்றோம். கூலித் தொழிலில் ஈடுபட்டு வருகின்ற எமக்குத் தேவைகளை பூர்த்தி செய்து கொடுப்பதற்கு நானாட்டான் பிரதேச செயலகம் தவறிவிட்டது. அண்மையில் வழங்கப்பட்ட வறட்சி நிவாரணம், வெள்ள நிவாரணம் ஆகியவற்றைக் கூட எங்களுக்கு அதிகாரிகள் வழங்கவில்லை. பிரதேச செயலகங்களுக்கு ஒதுக்கப்பட்ட கம்பரெலியா திட்டத்தில் கூட உதவித்திட்டங்கள் எதுவும் வழங்கப்படாது தாம் ஒதுக்கப்பட்டுள்ளோம் - என்றனர். (ஐ)

நானாட்டான் பிரதேசத்தில் மாத்திரம் 60 இற்கும் மேற்பட்ட ஆண் - பெண் முன்னாள் போராளிகளும் 15 இற்கும் மேற்பட்ட அவயங்களை இழந்தவர்களும் வாழ்ந்து வருகின்றோம். கூலித் தொழிலில் ஈடுபட்டு வருகின்ற எமக்குத் தேவைகளை பூர்த்தி செய்து கொடுப்பதற்கு நானாட்டான் பிரதேச செயலகம் தவறிவிட்டது. அண்மையில் வழங்கப்பட்ட வறட்சி நிவாரணம், வெள்ள நிவாரணம் ஆகியவற்றைக் கூட எங்களுக்கு அதிகாரிகள் வழங்கவில்லை. பிரதேச செயலகங்களுக்கு ஒதுக்கப்பட்ட கம்பரெலியா திட்டத்தில் கூட உதவித்திட்டங்கள் எதுவும் வழங்கப்படாது தாம் ஒதுக்கப்பட்டுள்ளோம் - என்றனர். (ஐ)